

**അടിയന്തരപ്രമേയം**

കെവിന്റെ കൊലപാതകം

മി. സ്പീക്കർ: പോലീസിന്റെ അറിവോടെയും പിന്തുണയോടെയും കോട്ടയം ഗാന്ധിനഗർ സ്റ്റേഷൻ അതിർത്തിയിൽ നടന്ന കെവിൻ എന്ന യുവാവിന്റെ ദുരഭിമാനക്കൊലയുമായി ബന്ധപ്പെട്ട് നിയമവാഴ്ച പാലിക്കാൻ ഉത്തരവാദിത്വപ്പെട്ട പോലീസുതന്നെ നിയമലംഘകരായി മാറുന്നതായി പറയപ്പെടുന്ന ഗുരുതരമായ സ്ഥിതിവിശേഷം സഭാനടപടികൾ നിർത്തിവെച്ച് ചർച്ചചെയ്യണമെന്നാവശ്യപ്പെട്ട് സർവ്വശ്രീ തിരുവഞ്ചൂർ രാധാകൃഷ്ണന്റെ, എം. ഉമ്മർ, അനൂപ് ജേക്കബ് എന്നീ അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ):സർ, കോട്ടയം അമലഗിരി കോളേജ് വിദ്യാർത്ഥിനിയും തെന്മല ഒറ്റക്കൽ സ്വദേശിനിയുമായ 20 വയസ്സുള്ള നീനു ചാക്കോ എന്ന പെൺകുട്ടിയെ 24-05-2018-ന് കാണാതായതായി നീനു ചാക്കോയുടെ പിതാവ് ചാക്കോ കോട്ടയം ഗാന്ധിനഗർ പോലീസ് സ്റ്റേഷനിൽ പരാതി നൽകിയിരുന്നു. 25-05-2018-ന് നീനു ചാക്കോ കോട്ടയം എസ്.എച്ച്. മൗണ്ട് സ്വദേശി കെവിൻ പി. ജോസഫിനോടൊപ്പം ഗാന്ധിനഗർ പോലീസ് സ്റ്റേഷനിൽ ഹാജരായി താൻ കെവിൻ പി. ജോസഫിനോടൊപ്പം ജീവിക്കാൻ സ്വന്തം

ഇഷ്യൂപ്രകാരം പോകുന്നുവെന്ന് രേഖാമൂലം പറഞ്ഞതിനാൽ പെൺകുട്ടിയുടെ ആവശ്യപ്രകാരം കെവിൻ പി. ജോസഫിനോടൊപ്പം വിട്ടിരുന്നു. 27-05-2018-ന് പുലർച്ചെ നീന്താൻ ചാക്കോയുടെ സഹോദരനായ ഷാനു ചാക്കോയുടെ നേതൃത്വത്തിൽ ഒരു സംഘം ആൾക്കാർ കെവിൻ പി. ജോസഫ് താമസിച്ചുവന്നിരുന്ന ബന്ധുവായ അനീഷിന്റെ മാനാനന്തുളള വീട്ടിലെത്തി കെവിൻ പി. ജോസഫിനെയും അനീഷിനെയും ബലമായി വാഹനങ്ങളിൽ കയറ്റിക്കൊണ്ടുപോകുകയുണ്ടായി. തുടർന്ന് 27-05-2018-ന് പകൽ 11.30-ഓടെ അനീഷ് ഗാന്ധി നഗർ പോലീസ് സ്റ്റേഷനിൽ ഹാജരായി നൽകിയ മൊഴിയിൽ നാലുപേർ തന്റെ വീട്ടിൽ അതിക്രമിച്ചു കയറി തന്നെയും കെവിൻ പി. ജോസഫിനെയും തട്ടിക്കൊണ്ടുപോയെന്നും തന്നെ കാറിൽ വെച്ച് ദേഹോപദ്രവം ഏൽപ്പിക്കുകയും നീന്താൻ ചാക്കോയെ വിട്ടുതന്നാൽ മാത്രമേ കെവിൻ പി. ജോസഫിനെ മോചിപ്പിക്കുകയുള്ളുവെന്നും പറഞ്ഞു. ഇത് സമ്മതിച്ച പ്രകാരം തന്നെ രാവിലെ സംക്രാന്തി കവലയിൽ ഇറക്കിവിട്ടുവെന്നും പറഞ്ഞു. തുടർന്ന് ഗാന്ധിനഗർ പോലീസ് സ്റ്റേഷനിൽ ഐ.പി.സി. 452, 427, 323, 365, 34 എന്നീ വകുപ്പുകൾ ചേർത്ത് ക്രൈം 745/18 ആയി കേസ് രജിസ്റ്റർ ചെയ്ത് അന്വേഷണം ആരംഭിച്ചു. ഇതിനിടെ 28-05-2018-ന് രാവിലെ 9.00 മണിയോടെ കെവിൻ പി. ജോസഫിന്റെ മൃതദേഹം കൊല്ലം പുനലൂർ പോലീസ് സ്റ്റേഷൻ

പരിധിയിലെ ചാലിയക്കരയിലുള്ള തോട്ടിൽ നിന്നും കണ്ടെത്തി. പ്രതികൾ കെവിൻ പി. ജോസഫിനെ തട്ടിക്കൊണ്ടുപോയി ആക്രമിച്ചതിൽ കൊലപ്പെട്ടതാണെന്ന് അന്വേഷണത്തിൽ വെളിവാക്കിയിട്ടുണ്ട്. 29-05-2018-ന് കുറ്റകൃത്യത്തിലുൾപ്പെട്ട നിയോസ്, ഇഷാൻ, റിയാസ് എന്നീ 3 പ്രതികളെയും 30-05-2018-ന് ഷാനു ചാക്കോ, ജോൺ ചാക്കോ, മനു മുരളീധരൻ, ടിറ്റു ജെറോം, നിഷാദ്, ഷിഫിൻ, ഷാനു, വിഷ്ണു, ഷിനു, ഫസൽ, റമീസ് ഉൾപ്പെടെ 14 പ്രതികളെയും അറസ്റ്റ് ചെയ്യുകയും കോടതിയിൽ ഹാജരാക്കി റിമാന്റ് ചെയ്യുകയും ചെയ്തിട്ടുണ്ട്. കെവിൻ പി. ജോസഫിനെ കാണാതായ സംഭവത്തിൽ രജിസ്റ്റർ ചെയ്ത ക്രൈം നമ്പർ 745/18 കേസ് കൊലപാതകമാണെന്ന് തെളിഞ്ഞതിനാൽ ഐ.പി.സി. 302 വകുപ്പുകൾ കൂടി ചേർത്ത് ഊർജ്ജിതമായ തുടരന്വേഷണം എറണാകുളം റെയ്ഞ്ച് ഐ.ജി. വിജയ് സാക്കരെയുടെ മേൽനോട്ടത്തിൽ നടന്നുവരുന്നു. ഈ സംഭവത്തിൽ കൃത്യനിർവ്വഹണത്തിൽ വീഴ്ച വരുത്തിയതിന് ഗാന്ധിനഗർ പോലീസ് സ്റ്റേഷൻ എസ്.ഐ. ഷിബുവിനെയും ജി.ഡി. ചാർജ് വഹിച്ചിരുന്ന സണ്ണി മോഹനെയും അന്വേഷണവിധേയമായി സസ്പെൻഡ് ചെയ്തിട്ടുണ്ട്. കൂടാതെ കോട്ടയം ജില്ലാ പോലീസ് മേധാവിയെ സ്ഥലം മാറ്റിയിട്ടുണ്ട്. സംഭവ ദിവസം നൈറ്റ് പട്രോളിംഗ് ഡ്യൂട്ടിയിലുണ്ടായിരുന്ന ഉദ്യോഗസ്ഥർ അക്രമികളിൽ നിന്നും പണം

അപഹരിച്ചതായി പരാതിയുണ്ടായതിനെത്തുടർന്ന് എ.എസ്.ഐ. ബിജു, സി.പി.ഒ. 7225, അജയകുമാർ എന്നിവരുടെ പേരിൽ ഐ.പി.സി. 384, 34 എന്നീ വകുപ്പുകൾ പ്രകാരം ക്രൈം 752/18 ആയി കേസ് രജിസ്റ്റർ ചെയ്ത് അറസ്റ്റ് ചെയ്യുകയും നിയമനടപടിക്ക് വിധേയമാക്കുകയും ചെയ്തിട്ടുണ്ട്. കേരളത്തിൽ ഒരിക്കലും സംഭവിക്കാൻ പാടില്ലാത്ത ഒന്നാണ് ഇവിടെയുണ്ടായിട്ടുള്ളത്. പ്രായപൂർത്തിയായ രണ്ടുപേർ വിവാഹം കഴിച്ച പ്രശ്നത്തിൽ ഒരാളെ തട്ടിക്കൊണ്ടുപോയി കൊലപ്പെടുത്തുക എന്ന സംഭവം ഒരിക്കലും അംഗീകരിക്കാനാകുന്നതല്ല. ഇത്തരം ജീർണ്ണിച്ച സംസ്കാരത്തിനെതിരെ കേരള ജനതയെ അണിനിരത്തി മുന്നോട്ടുകൊണ്ടുപോകുന്ന ശ്രമങ്ങൾ കൂട്ടായി ഉയർന്നുവരേണ്ടതുണ്ട്. നമ്മുടെ ജനാധിപത്യപരമായ സംസ്കാരം കാത്തുസൂക്ഷിക്കുന്നതിനായി മാനവികത സംരക്ഷിക്കുന്നതിനുള്ള ഇടപെടൽ ശക്തിപ്പെടുത്തണമെന്നാണ് ഈ സംഭവം തെളിയിക്കുന്നത്. അത്തരത്തിലുള്ള ഒരു മുന്നേറ്റം കേരളം ആവശ്യപ്പെടുന്നുണ്ട്. നവോത്ഥാന ആശയങ്ങൾ പുതിയ കാലത്തിന്റെ ആവശ്യങ്ങൾകൂടി കണക്കിലെടുത്ത് മുന്നോട്ടുകൊണ്ടുപോകേണ്ടതുണ്ട് എന്നാണ് ഈ സംഭവം തെളിയിക്കുന്നത്. ഇതൊരു അടിയന്തര പ്രമേയമായി ചർച്ച ചെയ്യേണ്ട ആവശ്യകത ഇതിനാലില്ല എന്നാണ് പറയാനുള്ളത്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇവിടെ പറഞ്ഞത് 27-ാം തീയതി

പുലർകാലത്ത് രണ്ട് മണിക്ക് നടന്ന ഒരു സംഭവമാണ്. ആ സംഭവത്തിൽ 28-ാം തീയതി രാവിലെയാണ് ക്രൈം രജിസ്റ്റർ ചെയ്യുന്നത്, അതും അനീഷിന്റെ പരാതിയുടെ അടിസ്ഥാനത്തിൽ. അനീഷിനെയും കെവിൻ പി. ജോസഫിനെയും 100 കിലോമീറ്റർ അകലെയുള്ള ഒരു സ്ഥലത്തേക്ക് തട്ടിക്കൊണ്ടുപോയി. 10 പോലീസ് സ്റ്റേഷൻ കടന്നാണ് ഈ അക്രമിസംഘം പോയതെന്നുള്ള യാഥാർത്ഥ്യം നമ്മൾ മറക്കരുത്. ആ 10 പോലീസ് സ്റ്റേഷനുകൾ ഏതാണ്? ഈ കടന്നുപോയ റോഡിന്റെ ഓരത്തിരിക്കുന്ന പോലീസ് സ്റ്റേഷൻ വരെയുണ്ട്. ആ പോലീസ് സ്റ്റേഷന്റെ പേരൊന്നും പറയുന്നില്ല. ഈ പോലീസ് സ്റ്റേഷനിൽ നിന്നും കാലെടുത്തു കൂത്തുന്നത് എം.സി. റോഡിലേയ്ക്കാണ്, അങ്ങനെയുള്ള പോലീസ് സ്റ്റേഷൻ വരെയുണ്ട്. അത്തരത്തിലുള്ള 10 പോലീസ് സ്റ്റേഷനുകൾ കടന്നാണ് ഈ രണ്ടാളുകളെയും തട്ടിക്കൊണ്ടുപോയത്. 13 ആളുകൾ രണ്ടു വണ്ടികളിലാണ് ഇവരെ കൊണ്ടുപോകുന്നത്. ഇന്നോവ വണ്ടിയിൽ കെവിൻ പി. ജോസഫ്, തൊട്ടുപുറകിൽ മറ്റൊരു വണ്ടിക്കകത്ത് അനീഷ് ഈ രൂപത്തിലാണ് കൊണ്ടുപോയത്. അങ്ങ് ഇവിടെ പറഞ്ഞത് പോലീസ് എഴുതി തന്നതാണെന്ന് എനിക്കറിയാം. ആ പറഞ്ഞിരിക്കുന്ന പോലീസ് അവസാനത്തെ നിമിഷത്തിലും ഇതിനകത്ത്

തിരിമറിയുണ്ടാക്കാൻ ശ്രമിക്കുകയാണ്. അവർ ചെയ്തുകൊണ്ടിരിക്കുന്ന ക്രോണോളജിക്കൽ ഓർഡറിൽ നമ്മൾ ആ കേസെടുത്ത് നോക്കിയാൽ മതി. അതെടുത്തു നോക്കിയാൽ ഇതിൽ ബോധപൂർവ്വമായ തിരിമറിയുണ്ടാക്കുന്നതിനുള്ള പരിശ്രമം നടത്തുന്നുവെന്നുള്ളത് ആർക്കും ഒറ്റനോട്ടത്തിൽ ബോധ്യപ്പെടും. 27-ാം തീയതി ഇവരെ തട്ടിക്കൊണ്ടുപോയി എന്ന വിവരം വെളുപ്പിന് 3 മണിക്ക് പോലീസ് സ്റ്റേഷനിൽ അറിഞ്ഞിട്ടും ക്രൈം രജിസ്റ്റർ ചെയ്തിട്ടില്ല. അതിനുശേഷം ഇവരിൽ ചില പോലീസുകാർ ഈ വീടിന്റെ ഭാഗത്തേയ്ക്ക് പോയിരുന്നു. 27-ാം തീയതി രാവിലെ 6 മണിക്ക് കെവിൻ പി. ജോസഫിന്റെ പിതാവ് ജോസഫ് പെറ്റീഷൻ കൊടുക്കുകയും 11 മണിക്ക് പാവപ്പെട്ട ഈ പെൺകുട്ടി പോലീസ് സ്റ്റേഷന്റെ പടിക്കൽ കരഞ്ഞുകലങ്ങിയ കണ്ണുമായി കാത്തുനിൽക്കുകയുമാണ്. എന്നിട്ടും അവർ ക്രൈം രജിസ്റ്റർ ചെയ്തില്ല. അതിന് അങ്ങയുടെ പേരുകൂടി കൂട്ടിച്ചേർത്ത് പോലീസുകാർ പുതിയൊരു കഥയുണ്ടാക്കുകയാണ്. അവർക്ക് സമയമില്ല, കാരണം ബഹുമാനപ്പെട്ട മുഖ്യമന്ത്രി ഇവിടെ വരുന്നതുകൊണ്ട് സുരക്ഷാ ഡ്യൂട്ടിയിലായതിനാൽ അത് കഴിഞ്ഞതിനുശേഷം ക്രൈം രജിസ്റ്റർ ചെയ്യാമെന്നാണ് അവർ പറഞ്ഞത്. അക്രമത്തിൽ നിന്ന് ഒരതരത്തിൽ രക്ഷപ്പെട്ട് തെന്മലയിൽ നിന്നും മടങ്ങി കോട്ടയത്തെത്തി സംക്രാന്തി കവലയിൽ വന്നതിനുശേഷം അനീഷ്

ഗാന്ധിനഗർ പോലീസ് സ്റ്റേഷനിൽ പോയി നൽകിയ പരാതിയുടെ അടിസ്ഥാനത്തിലാണ് 28-ാം തീയതി ക്രൈം രജിസ്റ്റർ ചെയ്തത്. ഇത് കേരളമല്ലേ, കേരളത്തിൽ ഈ രൂപത്തിലുള്ള ഒരു നടപടിയെടുക്കാൻ സാധിക്കുമോ? ഗവൺമെന്റ് എന്തുകൊണ്ട് അത് കാണുന്നില്ല. പോലീസ് എന്തുകൊണ്ട് അത് അന്വേഷിച്ചില്ല. എന്തുകൊണ്ട് ഈ ലാപ്സായെ എന്ന് നോക്കിയില്ല. ഈ കുറ്റകൃത്യമുണ്ടാകുന്നതിനുള്ള കാരണം അങ്ങ് മനസ്സീരുത്തി ആലോചിക്കണം. ഇതിന് രണ്ടുമൂന്നുദിവസം മുമ്പ് ഗാന്ധിനഗർ പോലീസ് സ്റ്റേഷനിൽ നീന്താലയത്തിന്റെ പിതാവ് ചാക്കോ ചെന്നിരുന്നു. അവർ അവിടെ ചെന്ന് നീന്താലയത്തിന്റെയും കെവിൻ പി. ജോസഫിനെയും അവിടെ വിളിച്ചുവരുത്തി. നീന്താലയത്തിന്റെ പിതാവ് ചാക്കോയൊടൊപ്പം പോകണമെന്ന് എസ്.ഐ. പറഞ്ഞപ്പോൾ, ഇല്ല ഞാൻ കെവിൻ ചേട്ടനോടൊപ്പമാണ്, ഞങ്ങൾ ഒരുമിച്ച് ജീവിക്കാൻ പോകുകയാണെന്ന് പറഞ്ഞ് വാശിപിടിച്ച് നിന്ന പെൺകുട്ടിയെ പോലീസ് സ്റ്റേഷനുകൾത് വെച്ച് അടിച്ചിട്ടും ഒരു നടപടിയെടുക്കാൻ പോലീസ് അധികൃതർ തയ്യാറായില്ല. എത്ര ക്രൂരമാണത്. പോലീസ് സ്റ്റേഷനുകൾത് പോലീസുകാരുടെ മുന്നിൽ വെച്ച് ആ പെൺകുട്ടിയെ ക്രൂരമായി മർദ്ദിച്ചിട്ട് ഒരു നടപടിയെടുക്കാത്ത എസ്.ഐ.യെ സംരക്ഷിക്കുന്നതിനുള്ള ശ്രമമാണ് അങ്ങേയടുത്തത്. ഇവിടെയാണ്

ലാപ്സസ് വരുന്നത്. പോലീസ് ബോധപൂർവ്വമായി അന്നത്തെ സംഭവങ്ങൾ മറച്ചുവയ്ക്കുകയാണ്. എന്നിട്ട് ഒരു പുതിയ കഥ കൊണ്ടുവന്ന് അതിന് പിന്നാലെ പോകുകയാണ്. ഈ വിവാഹം നടന്നുവെന്നറിഞ്ഞ് ഒരു പക്ഷേ അക്രമിസംഘം വന്നേയ്ക്കുമെന്നും അവർ വളരെ സ്വാധീനമുള്ള ആളുകളാണെന്ന് ബോധ്യമുള്ളതുകൊണ്ടും കെവിൻ പി. ജോസഫും അനീഷും ഭയപ്പെട്ട് മാനാനത്തിന് രണ്ട് കിലോമീറ്റർ അകലെയുള്ള കുട്ടുംപുറം എന്നുപറയുന്ന ഒരു ഗ്രാമപ്രദേശത്ത് പോയി താമസിക്കുകയായിരുന്നു. രാത്രി 12.00 മണി വരെ അവരുടെ കൂട്ടുകാർ അവിടെയുണ്ടായിരുന്നു. അവരെല്ലാവരും ഒരുമിച്ച് ആ വീട്ടിലിരുന്നു. കെവിൻ പി. ജോസഫിനെ ഒരു മുറിയിൽ കിടത്തിയുറക്കി, അനീഷ് അടുക്കളയ്ക്ക് തൊട്ടടുത്തുള്ള മറ്റൊരു മുറിയിൽ കിടന്നു. വെള്ളപ്പിന് രണ്ട് മണി കഴിഞ്ഞപ്പോൾ ഈ ഗുണ്ടാസംഘം വരികയാണ്. ഈ ഗുണ്ടാസംഘത്തിനെ പോലീസ് വഴിയിൽ വച്ച് കാണുന്നുണ്ട്. എന്തിന് വന്നുവെന്ന് ചോദിച്ചപ്പോൾ ഒഴിവുകഴിവുകൾ പറഞ്ഞു. എന്നിട്ട് ആ ഗുണ്ടാസംഘം നേരെ അങ്ങോട്ടാണ് പോയത്. ഇവർക്ക് വഴി കാണിച്ചുകൊടുത്തതാരാണ്. ഈ വഴി കൃത്യമായി അറിയാവുന്നയാളുകളാണ് അവർക്ക് വഴി കാണിച്ചുകൊടുത്തത്. മാനാനം സർവ്വീസ് കോ-ഓപ്പറേറ്റീവ് ബാങ്കിൽ ജോലിയുള്ള ഒരു ജീവനക്കാരനാണത്. ആളാണെന്ന്



അങ്ങ് പരിശോധിക്കണം. അയാളാണ് വഴി കാണിച്ചുകൊടുത്തത്. ഈ പറയുന്ന വ്യക്തി ഉൾപ്രദേശത്തുള്ള വീട് നേരത്തെ അവർക്ക് കാണിച്ചുകൊടുക്കുകയായിരുന്നു. കെവിൻ പി. ജോസഫിന്റെ കൊലയാളിക്ക് കൂട്ടുനിൽക്കുന്നത് എന്തിനാണ്; ഈ കൊലയാളിക്ക് കൂട്ടുനിൽക്കാമോ? ഞാൻ പറയുന്ന വാക്കുകളെ എതിർക്കുന്ന ആളുകൾ അവർ ഭാഗ്യന്തരേണ ചെന്ന് നിൽക്കുന്നത് കെവിൻ പി. ജോസഫിന്റെ കൊലയാളികളുടെ കൂടെയാണ്. നിയമസഭാ മന്ദിരത്തിനകത്ത് അത് ചെയ്യാൻ കഴിയുമോ? ഒരു മനുഷ്യജീവനെ പിടിച്ചുവലിച്ചുകൊണ്ടുപോയി ദുരഭിമാനകൊല നടത്തിയിട്ട് ആ കൊലയാളിയെ പിടിക്കണമെന്ന് പറയുമ്പോൾ ഒരു കടലാസ് ഉയർത്തിക്കാണിച്ചു കൊണ്ട് നിൽക്കുകയാണ്. ഇത് എന്ത് ന്യായമാണ്; ഇവിടെ അല്ലാതെ എവിടെ പറയും; ഇവിടെ പോലും പറയാൻ കഴിഞ്ഞില്ലെങ്കിൽ ഗാന്ധിനഗർ പോലീസ് സ്റ്റേഷനിൽ പറയാൻ കഴിമോ? ഗാന്ധിനഗർ പോലീസ് സ്റ്റേഷനിൽ പോയ പെൺകുട്ടിക്കാണ് ഈ പറയുന്ന വിഷമങ്ങളെല്ലാം ഉണ്ടായത്. 24 മണിക്കൂർ താമസിച്ച് ക്രൈം എടുത്തത് സംബന്ധിച്ച് ഞാൻ ഇവിടെ പറയുമ്പോൾ അതിന് എതിരായാണ് പ്രതിഷേധം ഉയരുന്നതെങ്കിൽ ഇവർ ആർക്കുവേണ്ടിയാണ് വാദിക്കുന്നത്. ഇവിടെ രണ്ട് കാര്യങ്ങൾ നിൽക്കുകയാണ്. കെവിൻ പി. ജോസഫിനെ കൊന്ന സംഭവത്തെക്കുറിച്ചുള്ള അന്വേഷണം. എന്റെ

സമയം കഴിഞ്ഞെന്ന് ഇടയ്ക്കിടയ്ക്ക് പറയരുത്. കാരണം അത്ര ഗൗരവതമായിട്ടുള്ള വിഷയമാണ്. അതുകൊണ്ട് പറയാതിരിക്കാൻ നിവൃത്തിയില്ല.

മി. സ്പീക്കർ : അത് പറയാതിരിക്കാൻ നിവൃത്തിയില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, പോലീസിന്റെ അനാസ്ഥയെ സംബന്ധിച്ച് ഞാൻ മാത്രമല്ല പറഞ്ഞത്, കോടതിയുടെ ഒബ്സർവേഷനാണ്. പോലീസിന് സംഭവിക്കാൻ പാടില്ലാത്തത് സംഭവിച്ചുവെന്ന് ബഹുമാനപ്പെട്ട മുഖ്യമന്ത്രി സമ്മതിച്ചതാണ്. പോലീസിന് സംഭവിക്കാൻ പാടില്ലാത്തത് സംഭവിച്ചു എന്ന് പറഞ്ഞ് ഡോ. ടി. എം. തോമസ് ഐസക്കിന്റെ പ്രസ്താവന ഉണ്ടായിരുന്നു. വനിതാ കമ്മീഷൻ ചെയർപേഴ്സണായ ശ്രീമതി ജോസഫൈനും അതുതന്നെയാണ് പറയുന്നത്. അവർക്ക് എല്ലാം പറയാം; എനിക്ക് മാത്രം പറയാൻ കഴിയില്ലായെന്നതാണ് ഇവിടെ സ്വീകരിക്കുന്ന നിലപാട്. കെവിൻ പി. ജോസഫിന്റെ മരണത്തിലേക്ക് നയിച്ചത് ഈ സംഭവങ്ങളാണ്. അതിന് എതിരായിട്ടുള്ള നടപടി എടുക്കാൻ ഗവൺമെന്റിന് കഴിഞ്ഞിട്ടില്ല. അക്രമം നടന്ന മാനാനം കുടുംപുറത്തുനിന്ന് ഏകദേശം 12 കി.മീ. അകലെയുള്ള കുമാരനല്ലൂരിലുള്ള കെവിൻ പി. ജോസഫിന്റെ പിതാവ് രാവിലെ ആറ് മണിക്ക് ഈ വിവരം അറിഞ്ഞാണ് പോലീസ് സ്റ്റേഷനിൽ എത്തുന്നത്. ഗാന്ധിനഗർ പോലീസ്

സ്റ്റേഷനിൽ നടന്ന സംഭവങ്ങൾ ആരെയും വേദനിപ്പിക്കുന്നതാണ്. ഒരു മാതാവുപിതാവും അംഗീകരിക്കാത്ത കാര്യങ്ങളാണ്. പോലീസിന്റെ നിർദ്ദേശപ്രകാരം നീനചാക്കോ ഹാജരായി. ഈ സംഭവത്തിന് പുതിയ ടേബിൾ ഉണ്ടാകുന്നത് ഇതിനെക്കുറിച്ച് അന്വേഷണം വേണമെന്ന് ആവശ്യപ്പെട്ട് ഞങ്ങൾ ഗാന്ധിനഗർ പോലീസ് സ്റ്റേഷൻ മുഖിൽ സത്യാഗ്രഹം ഇരിക്കുമ്പോഴാണ്. ഗാന്ധിനഗർ പോലീസ് സ്റ്റേഷൻ മുനിൽ ബഹുജന സമരവും ഉപവാസവും നടക്കുന്നു. പ്രതിപക്ഷനേതാവ്, ശ്രീ. ഉമ്മൻ ചാണ്ടി, ശ്രീ. കെ. എം. മാണി എല്ലാവരും ഒരുമിച്ച് അവിടെയെത്തിയതിനുശേഷമാണ് തിരുവനന്തപുരത്തെ മുഖ്യമന്ത്രിയുടെ ഓഫീസിൽ നിന്നും ചില നടപടികൾ ഉണ്ടാകുന്നത്. അതിനുശേഷമാണ് അവർ ആദ്യമായി കണ്ണൂരുകുന്നതെന്ന് പറയാതിരിക്കാൻ കഴിയുമോ? മൂന്ന് പ്രധാനപ്പെട്ട പ്രശ്നങ്ങൾ നമ്മൾ അറിയണ്ടോ? ദുരഭിമാനക്കൊല കേരളത്തിൽ അംഗീകരിക്കാൻ കഴിയുമോ; ആ കൊലയാളികളെ കണ്ടുപിടിക്കണ്ടോ; അവർക്ക് എതിരെ നടപടി സ്വീകരിക്കണ്ടോ? ഈ കൊലയാളി സംഘത്തിൽ രണ്ട് ഡി.വൈ.എഫ്.ഐ. നേതാക്കൾ ഉണ്ടായിരുന്നു. (...ബഹളം....)

മി. സ്പീക്കർ: പ്ലീസ്.....അങ്ങ് കൺക്ലൂഡ് ചെയ്യൂ.

ശ്രീ. തിരുവഞ്ചൂർ രാധാകൃഷ്ണൻ: സർ, നിങ്ങൾ രണ്ട് പേരെയും സസ്പെൻഡ്

ചെയ്തല്ലോ; എന്തിനാണ് നിങ്ങൾ സസ്പെൻഡ് ചെയ്തത്; വെറുതെയിരുന്നവരെ സസ്പെൻഡ് ചെയ്യുമോ? അവർ ആ കൂട്ടത്തിൽ ഉണ്ടായിരുന്നതുകൊണ്ടല്ലേ സസ്പെൻഡ് ചെയ്തത്; അവർ ഡി.വൈ.എഫ്.ഐ.ക്കാർ ആണെന്ന് നിങ്ങൾക്ക് ബോധ്യപ്പെട്ടതുകൊണ്ടല്ലേ? ആ ഡി.വൈ.എഫ്.ഐ.യുടെ രണ്ട് പ്രവർത്തകർ ഇതിനകത്ത് പ്രതികളാണ്. അതിനുശേഷം എടുക്കേണ്ട ഓരോ നടപടിയും എടുക്കണം. ഇവർ രണ്ട് സ്ഥലത്തും ഒരുപോലെ നിന്നു. ചാക്കോയൊടൊപ്പം ഒരുപറ്റം ആളുകൾ നിന്നു, മറുവശത്ത് കെവിൻ പി. ജോസഫിനോടൊപ്പം ഇപ്പറത്തുള്ള പാർട്ടിക്കാർ നിന്നു. 'കൊന്നതും നീയേ ചാപ്പാ, കൊണ്ടുപോയതും നീയേ ചാപ്പാ' എന്നൊരു മട്ടിൽ രണ്ടുവശത്തും നിങ്ങൾ ഒരുപോലെ നിന്നു. ഒരുവശത്ത് ചാക്കോയ്ക്കുവേണ്ടി വാദിച്ചു. മറുവശത്ത് കെവിൻ പി. ജോസഫിനെ കണ്ടുപിടിക്കുന്നതിനുവേണ്ടി സഹായിക്കുന്നു, കെവിൻ പി. ജോസഫിനെ കൊല്ലുന്നതിനുവേണ്ടി കൂട്ടുനിൽക്കുന്നു, അതിനുവേണ്ടിയുള്ള നടപടിയിൽ ഒരുമിച്ച് അവർ പോകുകയാണ്. പോസ്റ്റുമോർട്ടം ചെയ്യുന്ന സ്ഥലത്ത് ഞാൻ പോയിരുന്നു. ഇതുപോലൊരു സംഭവം ഉണ്ടായാൽ പോസ്റ്റുമോർട്ടം വിദഗ്ദ്ധമായി ചെയ്യേണ്ട? പോസ്റ്റുമോർട്ടം നടത്തുന്നതിന് സീനിയർ ഡോക്ടറായ രഞ്ജു രവീന്ദ്രനെ മാറ്റി നിർത്തി, അദ്ദേഹം പോയില്ല. ജൂനിയർ ഡോക്ടറായ സന്തോഷാണ് പോസ്റ്റുമോർട്ടം

നടത്തിയത്. പി.ജി. വിദ്യാർത്ഥിയാണ് അത് റെക്കോർഡ് ചെയ്തത്. ആ പോസ്റ്റുമോർട്ടം റിപ്പോർട്ടിനകത്താണ് മുങ്ങി മരിച്ചതാണെന്ന നിലയിലേയ്ക്ക് എത്തുന്നത്. പോസ്റ്റുമോർട്ടത്തിനായി കോട്ടയം മെഡിക്കൽ കോളേജിലേയ്ക്ക് കൊണ്ടുവരേണ്ട ആവശ്യമില്ല. 1956 ജൂലൈ മാസം മൂന്നാം തീയതി ഹോം ഡിപ്പാർട്ടുമെന്റിൽ നിന്ന് ഇറക്കിയ ഓർഡറിൽ ഓരോ പോലീസ് സർജനും ഏരിയ തിരിച്ച് കൊടുത്തിട്ടുണ്ട്. കൊല്ലം ജില്ലയിൽ നടന്ന കൊലപാതകത്തിന് പോസ്റ്റുമോർട്ടത്തിനായി തിരുവനന്തപുരത്തെ പോലീസ് സർജന്റെ അടുത്താണ് കൊണ്ടുവരേണ്ടത്. തിരുവനന്തപുരത്ത് വരുന്നതിനേക്കാൾ ഏറെ ദൂരമുള്ള കോട്ടയം മെഡിക്കൽ കോളേജിലെ പോലീസ് സർജനെക്കൊണ്ട് ചെയ്യിക്കാൻ ശ്രമിച്ചു. അവിടെ പോലീസ് സർജൻ ഉണ്ടായിരുന്നില്ല. അവിടെ ഉണ്ടായിരുന്ന സർജനെ അവധി എടുപ്പിച്ചു. ജൂനിയർ ഡോക്ടറെക്കൊണ്ടാണ് പോസ്റ്റുമോർട്ടം ചെയ്യിച്ചത്. ഈ നടപടികളിലെല്ലാം വളരെ ദുരൂഹമായ ഇടപെടലുകളാണ് നടന്നത്. കെവിൻ പി. ജോസഫിന്റെ വീട്ടിൽ ഞങ്ങൾ ചെന്നപ്പോൾ രണ്ടുമൂന്ന് ആളുകൾ വെറുതെ മേശയുടെ പുറത്തും തൊട്ടടുത്ത ബെഞ്ചിന്റെ പുറത്തും കയറി ഇരിക്കുകയാണ്. അവിടെ ധാരാളം ആളുകൾ വരുന്നുണ്ട്. ഞങ്ങളുടെ കൂടെയുള്ള ആളുകളോട് ഇവർ ആരാണെന്ന് ചോദിച്ചപ്പോൾ പാർട്ടിയുടെ നേതാക്കന്മാരാണെന്നാണ് പറഞ്ഞത്. അവിടെ

നടക്കുന്നത് എന്താണെന്ന് അറിയാൻ കാവൽ ഇരുത്തിയിരിക്കുകയാണ്. നിഷ്ഠൂരമായ കൊലപാതകത്തിലെ പ്രതികളെ പിടിക്കുന്നതിനുള്ള നടപടികൾ നടക്കുമ്പോൾ ആ പ്രതികൾക്ക് ഏറെ സഹായം ചെയ്യത്തക്ക വിധത്തിൽ കെവിൻ പി. ജോസഫിന്റെ വീട്ടിൽ കാവൽ ഇരുന്ന് ഈ കേസ് അട്ടിമറിക്കാൻ ശ്രമിച്ചവർക്കെതിരെയെന്ന് കേരളത്തിലെ ജനങ്ങളുടെ മന:സാക്ഷി പോകുന്നത്. ഈ കേസ് വഴിതിരിച്ച് വിടാൻ ശ്രമിക്കുകയാണ്. ഈ കേസ് വഴിതിരിച്ച് വിടുന്നതിനുവേണ്ടി റേഞ്ച് ഐ.ജി. ശ്രീ. വിജയ് സാക്കരെയെ അന്വേഷണ സംഘത്തിൽ നിയോഗിച്ചു. വിജയ് സാക്കരെയുടെ പ്രസ്താവന അങ്ങ് വായിച്ചിട്ടുണ്ടാകും. കേസിലെ പോലീസുകാർ പ്രതികളല്ലായെന്ന് അന്വേഷണത്തിന് നേതൃത്വം നൽകിയ റേഞ്ച് ഐ.ജി. വിജയ് സാക്കറെ പ്രസ്താവിച്ചു. പോലീസുകാരുടെ കൃത്യവിലോപം മാത്രമാണെന്നാണ് വിജയ് സാക്കറെ പറയുന്നത്. ഇത് കൃത്യവിലോപം മാത്രമാണോ; ഐ.പി.സി. 221-ന് അകത്ത് ഇക്കാര്യം കൃത്യമായി ഡിഫൈൻ ചെയ്യുന്നുണ്ട്. അതിൽ പറയുന്നത് ഒരു abduction നടന്നാൽ അതിനകത്ത് bad intention-ഓടുകൂടി .....

മി. സ്റ്റീക്കർ : അങ്ങ് കൺക്ലൂഡ് ചെയ്ത് അവസാനിപ്പിക്കണം. 15 മിനിറ്റ് ആയി.

സമയബന്ധിതമായി കാര്യങ്ങൾ തീർക്കണ്ടേ?

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇങ്ങനെ പറയുകയാണെങ്കിൽ

ഇവിടെ വച്ച് ഞാൻ നിർത്തും. ഞാൻ വെല്ലിൽ ഇരുന്നുകൊള്ളാം.

മി. സ്പീക്കർ: അടിയന്തരപ്രമേയത്തിനുള്ള സമയം നമ്മൾ നിശ്ചയിച്ചതാണ്.

സമയനിഷ്ഠ പാലിക്കാൻ നമ്മൾ എല്ലാവരും തീരുമാനിച്ചിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, ഓരോന്നിനും പരിധിയുണ്ട്. പരിധിവിട്ട്

പോകാൻ പാടില്ല.

മി. സ്പീക്കർ : അത് തന്നെയാണ് എനിക്കും പറയാനുള്ളത്.

ശ്രീ. തിരുവഞ്ചൂർ രാധാകൃഷ്ണൻ: സർ, ക്രമമായ കൊലപാതകത്തിന് കൂടു

നിൽക്കുന്നതുപോലെ ആരെങ്കിലും നടപടി എടുക്കുന്നത് ശരിയാണോ?

മി. സ്പീക്കർ: സമയത്തിനുള്ളിൽ നിന്നുകൊണ്ട് ശ്രീ. തിരുവഞ്ചൂർ രാധാകൃഷ്ണന്

സംസാരിക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, എഫ്.ഐ.ആർ. എടുക്കാൻ 24 മണിക്കൂർ

താമസിച്ച്പ്പോൾ സമയത്തെക്കുറിച്ച് ചോദിച്ചില്ലല്ലോ ?

മി. സ്പീക്കർ: അങ്ങനെ കഴിയില്ല. നമുക്ക് എല്ലാ കാര്യത്തിനും റൂൾസ് ഉണ്ട്.

അങ്ങ് ഒരു മിനിറ്റ് കൊണ്ട് പറഞ്ഞ് അവസാനിപ്പിക്കണം.

ശ്രീ. തിരുവഞ്ചൂർ രാധാകൃഷ്ണൻ: സർ, എഫ്.ഐ.ആർ. എടുക്കാൻ 24 മണിക്കൂർ

താമസിച്ച്തിനെ സംബന്ധിച്ച് അങ്ങ് എന്തുകൊണ്ടാണ് ചോദിക്കാതിരുന്നത്. അത്

പറയുന്നതിനുവേണ്ടി രണ്ട് മിനിറ്റ് സമയം എടുത്തതിനെ ചോദ്യം ചെയ്യുകയാണോ?

മി. സ്പീക്കർ :അങ്ങ് 16 മിനിറ്റ് എടുത്തു.

ശ്രീ. തിരുവഞ്ചൂർ രാധാകൃഷ്ണൻ: സർ, ഈ കേസ് പറയേണ്ട; ഈ കേസ് പറയരുതെന്നാണോ അങ്ങയുടെ ആഗ്രഹം. അങ്ങയുടെ ആഗ്രഹം പറഞ്ഞാൽ മതി, അതനുസരിച്ച് ചെയ്യാം.

മി. സ്പീക്കർ: എന്റെ ആഗ്രഹം അങ്ങയെപ്പോലുള്ള അംഗങ്ങളുടെ അവകാശങ്ങൾ സംരക്ഷിക്കുക എന്നുള്ളതാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, അത് എല്ലാ അംഗങ്ങൾക്കും ഉണ്ട്. ഇപ്പോൾ ഞാൻ എഴുതി തന്നിട്ടാണല്ലോ അടിയന്തരപ്രമേയം അനുവദിച്ചത്. അപ്പോൾ ആ അവകാശം എനിക്കാണ്. അങ്ങയുടെ ആഗ്രഹം ഞാനിത് പറയരുതെന്നാണോ? കോടതി കാണിച്ച രൂപത്തിലെങ്കിലും ഈ നിയമസഭയിൽ ഉണ്ടാകണ്ടേ? ചിലർ ഇരകൾക്കും വേട്ടക്കാർക്കുമൊപ്പം ഒരേ സമയം ഓടുന്നു എന്നും പ്രതികൾക്ക് അധികാര കേന്ദ്രങ്ങളുടെ പിന്തുണയുണ്ട് എന്നുമാണ് കോടതി പറഞ്ഞത്. കോടതിയുടെ ഒബ്സർവേഷൻ ശരിയല്ലേ?

സമാന സ്വഭാവമുള്ള സംഭവം കേരളത്തിന്റെ ചരിത്രത്തിലുണ്ടായിട്ടുണ്ടോ? ആദ്യമല്ലേ ഇത്തരത്തിലൊരു സംഭവമുണ്ടായത്. അത് നിയമസഭയിൽ പറയാതിരിക്കാൻ



കഴിയുമോ? അതിനെ എതിനാണ് തടസ്സപ്പെടുത്തുന്നത്? ഈ കേസ് വഴിതിരിച്ചുവിടാൻ ശ്രമിക്കുകയാണ്. കേരള പോലീസ് അന്വേഷിച്ചാൽ ഈ കേസ് നടക്കുകയില്ല. ഇവിടെ കീഴടങ്ങൽ നാടകം നടന്നു. ബാംഗ്ലൂരിൽ പോയ ചാക്കോ സേഹായി ലാന്റ് ചെയ്യാൻവേണ്ടി കണ്ണൂരിലെ ഒരു പോലീസ് സ്റ്റേഷനിലാണ് കീഴടങ്ങിയത്. ഇതിലെ പ്രതികളെല്ലാം കീഴടങ്ങുകയാണ്. പോലീസ് പിടിച്ചിട്ടില്ലല്ലോ? എറണാകുളത്തെ ഒരു യുവനടിയെ ആക്രമിച്ച കേസിലെ പ്രതി കോടതിയിൽ കീഴടങ്ങാൻ വന്നിട്ടും ആ പ്രതിയെ പോലീസുകാർ പിടിച്ചോ? ഇവിടെ പരവതാനി വിരിച്ച് സേഹായി ഈ പ്രതികൾക്ക് കീഴടങ്ങുന്നതിനുള്ള സംവിധാനമുണ്ടാക്കി കൊടുക്കുകയാണ്.

മി. സ്പീക്കർ: പ്ലീസ്..... കൺക്ലൂഡ്. പ്ലീസ്.....കൺക്ലൂഡ്.....

ശ്രീ. തിരുവഞ്ചൂർ രാധാകൃഷ്ണൻ: സർ, ഈ രൂപത്തിൽ പ്രതികളെയും.....

മി. സ്പീക്കർ: സഭ നിർത്തിവെച്ച് ചർച്ച ചെയ്യണമെന്ന് പറയൂ. അങ്ങയുടെ സീനിയോറിറ്റി പരിഗണിച്ച് 18 മിനിട്ട് സംസാരിച്ചു. ഇത് കീഴ്വഴക്കമായാൽ സഭ നടത്തിക്കൊണ്ടുപോകാൻ കഴിയുകയില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങയുടെ താല്പര്യം ഞാൻ സംസാരം നിർത്തണം, ഇത് പറയരുത് എന്നാണെങ്കിൽ; ഇവിടെ വേറെ താല്പര്യമുള്ള

ആളുകളുണ്ട്, XXXXXXXX<sup>+</sup>

മി. സ്റ്റീക്കർ: അങ്ങ് അവസാനിപ്പിക്കൂ. ഇങ്ങനെയൊന്നും സംസാരിക്കുന്നത് ശരിയല്ല. പ്ലീസ്.....

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ സംസാരിക്കുന്നതുകൊണ്ട് അങ്ങ് പറയുന്നത് എനിക്ക് കേൾക്കാൻ കഴിയില്ല.

മി. സ്റ്റീക്കർ: ഇതൊന്നും ശരിയല്ല. എന്റെ വ്യക്തിപരമായ കാര്യങ്ങളല്ല. അങ്ങ് ഇയർ ഫോൺ എടുത്തുവയ്ക്കൂ.

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, ഇപ്പോൾ രണ്ടാമത്തെ പ്രാവശ്യമാണ് ബഹുമാനപ്പെട്ട ചെയറിനെ വിമർശിക്കുന്നത്. (...ബഹളം).....

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് മോണിറ്ററോ? അങ്ങേയ്ക്ക് എന്താണ് കാര്യം?

മി. സ്റ്റീക്കർ: അങ്ങ് കൺക്ലഡ് ചെയ്യുന്നുണ്ടോ? പ്ലീസ്....പ്ലീസ്... അങ്ങ് ഇയർഫോൺ വെച്ചാൽ മാത്രമേ പറയുന്നത് കേൾക്കുകയുള്ളൂ. പ്ലീസ് കൺക്ലഡ് ചെയ്യൂ.

വളരെ നിർഭാഗ്യകരമാണ്. 19 മിനിട്ടായി. ഇനി സമയം നൽകാൻ കഴിയില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങേയ്ക്ക് എന്താണ് കാര്യം?

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, സഭയുടെ നാമനായ

---

<sup>+</sup> സഭാധ്യക്ഷന്റെ തീരുമാനപ്രകാരം രേഖയിൽനിന്നും നീക്കം ചെയ്തു. (ഫ.നം. 3226/ഇ.ബി/2018/നി. സെ. തീയതി 04-06-2018)

ബഹുമാനപ്പെട്ട സ്പീക്കർക്കെതിരെ ദുസ്സചനയുള്ള പരാമർശം നടത്താൻ പാടില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, ആ നാമനെ ഞങ്ങൾ നോക്കിക്കൊള്ളാം. നിങ്ങൾക്ക് എന്താണ് കാര്യം? നിങ്ങൾ ആരാണ്? നിങ്ങൾ എവിടെ നിന്നാണ് വന്നത്? നിങ്ങളും കൊലയാളിക്ക് കൂട്ടാണ്. (...ബഹളം...)

മി. സ്പീക്കർ: പ്ലീസ്....പ്ലീസ്.... 19 മിനിട്ട് കഴിഞ്ഞു. സഭ നിർത്തിവെച്ച് ചർച്ച ചെയ്യണമെന്ന് പറഞ്ഞ് അങ്ങ് അവസാനിപ്പിക്കൂ. (...ബഹളം...)

ജലവിഭവ വകുപ്പുമന്ത്രി (ശ്രീ. മാത്യു ടി. തോമസ്): സർ, പോയിന്റ് ഓഫ് ഓർഡർ.

മി. സ്പീക്കർ: പോയിന്റ് ഓഫ് ഓർഡർ. അങ്ങ് ഇരിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, പോയിന്റ് ഓഫ് ഓർഡർ അനുവദിക്കുകയാണെങ്കിൽ എനിക്കും തരണം. അങ്ങ് അനുവദിച്ചാൽ ഞാൻ ഇരിക്കാം. സംസാരിച്ചുകൊണ്ടിരിക്കുന്നതിനിടയ്ക്ക് പോയിന്റ് ഓഫ് ഓർഡർ വന്നാൽ അതൊരു പുതിയ കീഴ്വഴക്കമാണ്. പോയിന്റ് ഓഫ് ഓർഡർ ഉന്നയിക്കാനുള്ള അവകാശം എനിക്കും തന്നാൽ മതി.

മി. സ്പീക്കർ: ഇത് കഴിഞ്ഞിട്ട് തരാം. അങ്ങ് കൺക്ലൂഡ് ചെയ്യുന്നുണ്ടോ?

ശ്രീ. തിരുവഞ്ചൂർ രാധാകൃഷ്ണൻ: സർ, അടിയന്തരപ്രമേയത്തിനകത്ത് പോയിന്റ്

ഓഫ് ഓർഡർ....

മി. സ്ലീക്കർ: അങ്ങ് കൺക്രൂഡ് ചെയ്യുന്നുണ്ടോ? 20 മിനിട്ടായി. എന്താണിത്?

ശ്രീ. തിരുവഞ്ചൂർ രാധാകൃഷ്ണൻ: സർ, റൂൾ ബുക്കൊക്കെ കണ്ടതിനുശേഷം

കഴിഞ്ഞ കുറേക്കാലമായി നമ്മളിവിടെ കയറിയിറങ്ങുകയാണ്.

മി. സ്ലീക്കർ: അങ്ങ് കൺക്രൂഡ് ചെയ്യുന്നുണ്ടോ?

ശ്രീ. തിരുവഞ്ചൂർ രാധാകൃഷ്ണൻ: സർ, ഇല്ല.

മി. സ്ലീക്കർ: എങ്കിൽ ഉച്ചഭാഷിണി ഓഫറാക്കേണ്ടിവരും. പ്ലീസ്.... ആ സ്ഥിതിയിലേയ്ക്ക് എത്തിക്കരുത്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങേയ്ക്ക് എല്ലാ കാര്യവും അറിയാവുന്നതാണ്. ഈ കേസിന്റെ അന്വേഷണം സി.ബി.ഐ.-യ്ക്ക് വിടണമെന്നുള്ളതാണ് ഞങ്ങളുടെ ആവശ്യം.

മി. സ്ലീക്കർ: യെസ്. എങ്കിൽ സഭ നിർത്തിവെച്ച് ചർച്ച ചെയ്യണമെന്ന് പറയൂ. പ്ലീസ്.... ഇരിക്കൂ.

ശ്രീ. തിരുവഞ്ചൂർ രാധാകൃഷ്ണൻ: സർ, ഈ കേസ് സി.ബി.ഐ.-ക്ക് വിടണം, കുറ്റക്കാരെ പിടിക്കണം. പാർട്ടിക്കാരായ കുറ്റക്കാരമുണ്ട്, അവരെ പിടിക്കണം. പോലീസുകാർക്കെതിരെ നടപടിയെടുക്കണം. 221-ാം വകുപ്പനുസരിച്ച് സബ്

ഇൻസ്പെക്ടർ ഈ കേസിലെ പ്രതിയാണ്. അയാളെ രക്ഷിക്കാനുള്ള നടപടിയാണ്.

മി. സ്പീക്കർ: അങ്ങ് കൺക്രൂഡ് ചെയ്യൂ.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് തന്നെ

സംസാരിച്ചുകൊണ്ടിരുന്നാൽ ഞാനെന്ത് ചെയ്യും?

മി. സ്പീക്കർ: 20 മിനിട്ട് കഴിഞ്ഞിട്ടും അങ്ങ് എന്താണിത്? അങ്ങ് പറഞ്ഞ് അവസാനിപ്പിക്കൂ. (...ബഹളം...)

ശ്രീ. തിരുവഞ്ചൂർ രാധാകൃഷ്ണൻ: സർ, ഈ കേസുകളെ സബ്

ഇൻസ്പെക്ടർക്ക് ഉന്നതതലങ്ങളിൽ നിന്നും നിർദ്ദേശം കൊടുത്തിട്ടുണ്ട്. ഈ സബ് ഇൻസ്പെക്ടറുടെ ടെലിഫോൺ കോൾ അറിയാൻ കോൾ രജിസ്റ്റർ പരിശോധിക്കണം.

സി.ബി.ഐ.-ക്ക് ഈ കേസുന്വേഷണം വിടണം, നടപടിയെടുക്കണം, കൊലയാളികളെ ബഹുജന മധ്യത്തിൽ കൊണ്ടുവരണം. കേരളത്തിൽ ഒരു ദുരഭിമാന കൊലകൂടി ഉണ്ടാകാൻ ഇടയാകരുത്. അതിനുവേണ്ടിയുള്ള നടപടിയെടുക്കാൻ ഈ ഗവൺമെന്റ് മടിക്കുകയാണ്. അതുകൊണ്ടാണ് വിശദമായി ഈ അടിയന്തരപ്രമേയം ഞാനിവിടെ കൊണ്ടുവന്നത്. അതുകൊണ്ട് സഭ നിർത്തിവെച്ച് ഇതിനെക്കുറിച്ച് ചർച്ച ചെയ്യണമെന്ന് ഞാൻ അഭ്യർത്ഥിക്കുകയാണ്.

മി. സ്പീക്കർ: ശ്രീ. മാത്യു ടി. തോമസിന് പോയിന്റ് ഓഫ് ഓർഡർ

ഉന്നയിക്കാം.

ശ്രീ. മാത്യു ടി. തോമസ്: സർ, ബഹുമാനപ്പെട്ട അംഗം സംസാരിക്കുന്നതിനിടയിൽ രണ്ട് തവണ ഈ സഭയുടെ ചെയറായ സ്പീക്കർക്കെതിരെ ദുസ്സചനയുള്ള പരാമർശം നടത്തുകയുണ്ടായി. ഞാൻ ഈ വിഷയം ചൂണ്ടിക്കാണിച്ചപ്പോൾ അങ്ങേയ്ക്ക് എന്താണ് കാര്യം, ഞങ്ങൾ തമ്മിൽ പറഞ്ഞുകൊള്ളാമെന്നാണ് പറഞ്ഞത്. അങ്ങനെയല്ല, ഈ സഭയുടെ അധ്യക്ഷനായ സ്പീക്കർക്കെതിരെ അത്തരം ദുസ്സചനകൾ ആരും സംസാരിക്കാൻ പാടുള്ളതല്ല. റൂൾ 307 പ്രകാരം അത് രേഖയിൽനിന്ന് നീക്കം ചെയ്യണമെന്നതാണ് എന്റെ പോയിന്റ് ഓഫ് ഓർഡർ.

മി. സ്പീക്കർ: അത് പരിശോധിച്ച് നടപടി സ്വീകരിക്കാം.

മുഖ്യമന്ത്രി (ശ്രീ. പിണറായി വിജയൻ): സർ, അടിയന്തരപ്രമേയത്തിന് മറുപടി പറയുന്നതിനുമുമ്പ് ബഹുമാനപ്പെട്ട അംഗം ഇപ്പോൾ പറഞ്ഞ കാര്യം സംസാരിക്കാനായിരുന്നു ഞാനും ഉദ്ദേശിച്ചിരുന്നത്. അങ്ങ് ഒരു നിലപാടെടുത്തതുകൊണ്ട് ഞാനത് ആവർത്തിക്കുന്നില്ല. ക്രൂരമായ കൊലപാതകത്തിന് കൂട്ടുനിൽക്കുന്നതുപോലെ ഈ നിലപാടെടുക്കുന്നത് ശരിയാണോ എന്നാണ് അങ്ങയോട് ചോദിച്ചത്. അത് വ്യക്തമായും

ചെയറിനെതിരെയുള്ള ഒരു കുറ്റാരോപണമാണ്. അത് ബഹുമാന്യനായ തിരുവഞ്ചൂർ രാധാകൃഷ്ണനെപ്പോലെയുള്ള ഒരു അംഗത്തിൽനിന്നുണ്ടാകാൻ പാടില്ലാത്തതായിരുന്നു. ചെയർ അത് പരിശോധിക്കാമെന്ന് പറഞ്ഞതുകൊണ്ട് പരിശോധിക്കുന്നത് നല്ലത്. അതിനെക്കാൾ പ്രധാനപ്പെട്ട കാര്യം, ബഹുമാന്യനായ ഒരംഗം അക്കാര്യം ചെയറിന്റെ ശ്രദ്ധയിൽപ്പെടുത്താൻ നോക്കുമ്പോൾ അദ്ദേഹത്തോട് ബഹുമാന്യനായ തിരുവഞ്ചൂർ രാധാകൃഷ്ണൻ ചോദിക്കുകയാണ്, നിങ്ങൾക്ക് എന്താണ് കാര്യം;. നിങ്ങൾ എവിടെ നിന്ന് വന്നു എന്ന്. എന്താണിത്? എന്താണ് ഇങ്ങനെയൊരു നിലപാട്? സഭയിൽ ഇത്തരം കാര്യങ്ങൾ വരുമ്പോൾ ഏതൊരംഗവും അതുമായി ബന്ധപ്പെട്ട് പരാമർശിക്കില്ലേ? ഏതായാലും അങ്ങ് ഒരു നിലപാടെടുത്തതുകൊണ്ട് ഞാൻ അതിലേയ്ക്ക് കൂടുതൽ കടക്കുന്നില്ല.

ഈ കേസ്സിന്റെ നടപടിക്രമങ്ങളിൽ പോലീസിന്റെ ഭാഗത്തുനിന്നുണ്ടായ വീഴ്ചയാണ് ബഹുമാന്യനായ തിരുവഞ്ചൂർ രാധാകൃഷ്ണൻ ഇവിടെ ചൂണ്ടിക്കാണിച്ചത്. ആ ദുരഭിമാനഹത്യ നമ്മുടെ സംസ്ഥാനത്തുണ്ടാകാൻ പാടില്ലാത്തതാണ്. ആ ഘട്ടത്തിൽ പോലീസും അതുമായി ബന്ധപ്പെട്ടവരും ഗൗരവമായ നടപടിയെടുത്തില്ലെന്നുള്ളതാണ് പോലീസും കണ്ടെത്തിയിരിക്കുന്നത്. അതിന്റെ ഭാഗമായാണ് പോലീസിനെതിരെയും ഉത്തരവാദപ്പെട്ട ആളുകൾക്കെതിരെയും

സസ്പെൻഷൻ അടക്കമുള്ള നടപടികൾ സ്വീകരിച്ചിട്ടുള്ളത്. പോലീസിന്റെ ഭാഗത്തുനിന്നുണ്ടായ ഇത്തരം വീഴ്ചകൾ അംഗീകരിക്കാൻ കഴിയുന്നതല്ല. അതുമായി ബന്ധപ്പെട്ട് കർക്കശമായ നിലപാടിലേയ്ക്ക് സർക്കാർ നീങ്ങുമെന്നാണ് വ്യക്തമാക്കാനുള്ളത്. തെറ്റുപറ്റിയ, ബോധപൂർവ്വം വീഴ്ച വരുത്തിയ, ഇതിന്റെ ഭാഗമായി ചെയ്യാൻ പാടില്ലാത്ത കാര്യങ്ങൾ ചെയ്ത ഒരു പോലീസ് ഉദ്യോഗസ്ഥനെയും സംരക്ഷിക്കുന്ന നിലപാട് സർക്കാർ സ്വീകരിക്കുകയില്ല. കർക്കശമായ നടപടികളിലേയ്ക്കുതന്നെ കടക്കും. അതാണ് അതുമായി ബന്ധപ്പെട്ട് വ്യക്തമാക്കാനുള്ളത്. ഈ സംഭവത്തിന്റെ യഥാർത്ഥവശം കണ്ടുകൊണ്ട് നമ്മുടെ സമൂഹത്തിനുണ്ടാകാനിടയുള്ള ആപത്തിനെക്കുറിച്ചല്ല അദ്ദേഹം അധികവും പറഞ്ഞത്. നമ്മുടെ സമൂഹത്തിലെ പ്രായം തികഞ്ഞ ഒരു യുവാവും യുവതിയും തമ്മിൽ വിവാഹം കഴിക്കുന്നതിൽ എന്താണ് തെറ്റ്? അങ്ങനെ വിവാഹം കഴിച്ചതിനോട് ഒരു കുടുംബത്തിൽപ്പെട്ടവർക്ക് യോജിക്കാൻ കഴിയുന്നില്ലെന്നതിന്റെ പേരിൽ ആ ചെറുപ്പക്കാരനെ കൊലപ്പെടുത്താൻ തയ്യാറാകുകയാണ്. ഇതാണല്ലോ യഥാർത്ഥത്തിലുള്ള ദുരഭിമാനഹത്യയെന്ന് പറയുന്നത്. നമ്മുടെ സംസ്ഥാനത്ത് ഒരു ഘട്ടത്തിലും നടക്കാൻ പാടില്ലാത്ത ഒരു സംഭവമാണ് നടന്നിട്ടുള്ളത്. ഇക്കാര്യത്തിൽ നമ്മുടെ നാട്ടിലാകെ ഒരേ രീതിയിലുള്ള പ്രതികരണമാണല്ലോ ഉണ്ടാകേണ്ടത്.



അക്കാര്യത്തിൽ സമൂഹത്തിന്റെ ജാഗ്രത നല്ല രീതിയിൽ ഉയർത്തിക്കൊണ്ടുവരാൻ നാമെല്ലാം ശ്രമിക്കുകയാണല്ലോ വേണ്ടത്. അതിനെ മറ്റൊരു വഴിക്ക് തിരിച്ചുവിടാനുള്ള ശ്രമമാണുണ്ടായത്. ഈ സംഭവം യഥാർത്ഥ രീതിയിൽ ശ്രദ്ധയിൽപ്പെട്ടതിനെത്തുടർന്ന് ശക്തമായ നടപടികളിലേയ്ക്കാണ് പോലീസ് നീങ്ങിയിട്ടുള്ളത്. അതുകൊണ്ടാണ് ഐ. ജി. ശ്രീ. വിജയ് സാഖറയുടെ നേതൃത്വത്തിൽ ഒരു സ്പെഷ്യൽ ടീം രൂപീകൃതമാക്കി ഈ അന്വേഷണം തുടർന്നുപോകുന്നത്. ഇവിടെ നാം കാണേണ്ടത്, ഇക്കാര്യത്തിൽ എന്തുകൊണ്ടാണ് അനാവശ്യമായ രാഷ്ട്രീയം കൊണ്ടുവരാൻ നോക്കിയതെന്ന് ഒരുതരത്തിലും മനസ്സിലാകുന്നില്ല. ഉള്ള രാഷ്ട്രീയമെല്ലാം വിളിച്ചുപറയാനാണ് ഉദ്ദേശിക്കുന്നതെന്ന് മനസ്സിലായി; അത് നല്ലതുതന്നെ. ഈ കൊലയ്ക്ക് നേതൃത്വം കൊടുത്ത ആളുകളുണ്ടല്ലോ; അവരുടെ രാഷ്ട്രീയമെന്താണ്? ഒരു കേസ് വന്നാൽ അത് അങ്ങോട്ടുമിങ്ങോട്ടും രാഷ്ട്രീയമായി പറയാനുള്ളതല്ല. കൊലയാളി കൊലയാളിയല്ലേ? ആ കൊലയാളിയെ കൊലയാളിയെന്ന നിലയ്ക്കാണല്ലോ കാണേണ്ടത്. കൊലയാളി ഇന്ന രാഷ്ട്രീയക്കാരനാണെന്ന് പറഞ്ഞിട്ടാണോ നടപടിയെടുക്കേണ്ടത്? ഇവിടെ പ്രധാന കൊലയാളികൾ എന്നുപറയുന്നത്, പ്രതിയായി വന്ന ചാക്കോയും അദ്ദേഹത്തിന്റെ ഭാര്യ രഹനയുമൊക്കെ ഏത് പാർട്ടിക്കാരാണ്? ഈ സംഭവത്തിൽ

നല്ല നിലയിൽ ആക്ട് ചെയ്തവെന്ന് പൊതുസമൂഹത്തിനറിയാവുന്ന ചാക്കോയുടെ മകനും പെൺകുട്ടിയുടെ സഹോദരനുമായ ഷാനു ചാക്കോ ഇവരെല്ലാം കോൺഗ്രസ്സ് പ്രവർത്തകരല്ലേ? (.....ബഹളം.....)

മി. സ്പീക്കർ: .....പീസ്..... പീസ്.....

ശ്രീ. പിണറായി വിജയൻ: ഇവർ കോൺഗ്രസ്സ്

പ്രവർത്തകരാണെന്നുള്ളതുകൊണ്ട് കോൺഗ്രസ്സാണ് ഈ കൊലപാതകം നടത്തിയതെന്ന് ആരെങ്കിലും പറയുമോ? (.....ബഹളം.....)

മി. സ്പീക്കർ: .....പീസ്..... പീസ്..... കോൺഗ്രസ്സാണെന്ന്

പറയില്ലായെന്നാണ് അദ്ദേഹം പറഞ്ഞത്. .....പീസ്..... പീസ്..... ദയവായി ഇരിക്കൂ.

ശ്രീ. പിണറായി വിജയൻ: ഈ പറയുന്ന പ്രതികളെ പ്രതികളായിട്ടാണല്ലോ

കാണേണ്ടത്. പ്രതികളുടെ പേരിൽ പ്രതികളാണെന്ന നിലയിലാണല്ലോ കുറ്റം വരുന്നത്. ഇവർ പ്രതികളാണെന്നുള്ളതുകൊണ്ട് കോൺഗ്രസ്സാണ് കുറ്റം ചെയ്തതെന്ന് ആരെങ്കിലും പറയുമോ? അങ്ങനെ പറയാൻ കഴിയില്ല. കോൺഗ്രസ്സാണ് കുറ്റം ചെയ്തതെന്ന് പറയാൻ പറ്റുമോ; അപ്പോൾ പ്രതികളെ പ്രതികളായിട്ടു തന്നെയാണ് കാണേണ്ടത്. (.....ബഹളം.....)

മി. സ്റ്റീക്കർ: .....പ്ലീസ്..... എന്താണിത്?

ശ്രീ. പിണറായി വിജയൻ: ഈ പ്രതികളുമായി ഏറ്റവും കൂടുതൽ ബന്ധമുള്ള മുൻ ജില്ലാ പഞ്ചായത്തംഗം, മുൻ യൂത്ത് കോൺഗ്രസ്സിന്റെ സംസ്ഥാന സെക്രട്ടറി; അക്കാദ്യം ഇതിന്റെ ഭാഗമായി ഉയർന്നുവന്നില്ലേ; അന്വേഷണം അവിടേയ്ക്ക് എത്തിയല്ലോ. ( .....ബഹളം.....)

മി. സ്റ്റീക്കർ: .....പ്ലീസ്..... ഇരിക്കൂ.... ശ്രീ. തിരുവഞ്ചൂർ സംസാരിച്ചില്ലേ; നിങ്ങൾ പറയുന്നത് അദ്ദേഹം പറയണമെന്നുണ്ടോ?

ശ്രീ. പിണറായി വിജയൻ: ഈ കേസുമായി ബന്ധപ്പെട്ട് യൂത്ത് കോൺഗ്രസ്സിന്റെ സംസ്ഥാന സെക്രട്ടറിയായിരുന്ന ആളിന്റെ ഭാര്യമാതാവിന്റെ വീട്ടിൽ പോലീസ് പരിശോധന നടത്തിയെന്ന് മാധ്യമങ്ങൾ റിപ്പോർട്ട് ചെയ്തല്ലോ; എങ്ങനെയാണ് ആ റിപ്പോർട്ട് വന്നത്?

പ്രതിപക്ഷ നേതാവ് (ശ്രീ. രമേശ് ചെന്നിത്തല): പോലീസ് റെയ്ഡിനെ സംബന്ധിച്ച് ഈ പറയുന്ന യൂത്ത് കോൺഗ്രസ്സിന്റെ സംസ്ഥാന ജനറൽ സെക്രട്ടറി രാഷ്ട്രീയവിരോധം തീർക്കാനാണ് തന്റെ പേരിൽ ഇത് നടത്തിയിട്ടുള്ളത് എന്നുപറഞ്ഞ് എനിക്കൊരു പരാതി നൽകുകയും ഞാൻ അത് ഡി.ജി.പി.-ക്ക് കൊടുക്കുകയും ചെയ്തിട്ടുണ്ട്. അങ്ങ് അത് അന്വേഷിക്കുമോ? അനാവശ്യമായി യൂത്ത്

കോൺഗ്രസ്സ് പ്രവർത്തകരുടെ വീടുകളിൽ ഡി.വൈ.എഫ്.ഐ.-ക്കാരെ സഹായിക്കാൻവേണ്ടി അങ്ങ് ഇങ്ങനെ പോലീസിനെ ഉപയോഗിക്കുന്നത് ശരിയല്ലായെന്നാണ് എനിക്ക് പറയാനുള്ളത്.

ശ്രീ. പിണറായി വിജയൻ: ഇവിടെ ഞാൻ പ്രതികളുടെ രാഷ്ട്രീയമൊന്നും പറയാൻ തയ്യാറാകുന്നില്ല. കാരണം പ്രതികളെ പ്രതികളായിട്ടാണ് കാണേണ്ടത്. എന്നാൽ അനാവശ്യമായി രാഷ്ട്രീയ പ്രശ്നങ്ങൾ ഉന്നയിക്കാൻ തയ്യാറാകുമ്പോൾ യഥാർത്ഥ്യമെന്താണെന്ന് വ്യക്തമാക്കേണ്ടതുണ്ട്. ബഹുമാന്യനായ പ്രതിപക്ഷ നേതാവ് പറഞ്ഞല്ലോ, ആരെപ്പറ്റിയാണോ പരാമർശിച്ചത് ആ ആളിന്റെ ഭാര്യമാതാവിന്റെ ഫോണിലൂടെ പ്രതികളുമായി നിരന്തരം ബന്ധം പുലർത്തിയെന്ന വാർത്തയും പുറത്തുവന്നിരുന്നല്ലോ; അതൊക്കെ ഇതുമായി ബന്ധപ്പെട്ട കാര്യങ്ങളാണല്ലോ. ഇത്തരമൊരു കേസിൽ പോലീസ് ബഹുമാന്യനായ പ്രതിപക്ഷ നേതാവ് ചൂണ്ടിക്കാണിച്ചതുപോലെ, കൃത്യമായ വഴിക്കടന്നെ പോകും. അതിൽ ഒരു രാഷ്ട്രീയ ബന്ധത്തിന്റെയും പ്രശ്നമില്ല. ഏത് രാഷ്ട്രീയക്കാരായാലും പ്രതികൾ പ്രതികളാണ്. ആ പ്രതികൾക്കെതിരെ കർക്കശമായ നടപടിയെടുത്തുതന്നെ പോകും. ഒരു ആശങ്കയും അക്കാര്യത്തിൽ ഉണ്ടാകേണ്ടതായിട്ടില്ല. പ്രതികളുമായി ബന്ധമുള്ള വേറെ ആളുകളുമുണ്ട്. ഇപ്പോൾത്തന്നെ കുറച്ച് അസഹിഷ്ണുതയുള്ളതുകൊണ്ട് ഞാൻ

കൂടുതൽ പറയുന്നില്ലെന്നുളളൂ.

ശ്രീ. പിണറായി വിജയൻ: ഇവിടെ ബഹുമാന്യനായ തിരുവഞ്ചൂർ രാധാകൃഷ്ണൻ സംസാരിക്കുമ്പോൾ ഒരു കാര്യം പറയുകയുണ്ടായി. അദ്ദേഹം പറഞ്ഞത് പോസ്റ്റുമോർട്ടം കോട്ടയത്ത് വച്ച് നടത്തിയത് ശരിയായില്ലെന്നാണ്. ഇവിടെ കാനേണ്ട ഒരു കാര്യം, കെവിന്റെ ബന്ധുക്കൾ ആവശ്യപ്പെട്ടതനുസരിച്ചാണ് കോട്ടയം മെഡിക്കൽ കോളേജിൽ വച്ച് പോസ്റ്റുമോർട്ടം നടത്താൻ തയ്യാറായത്. അദ്ദേഹം സൂചിപ്പിച്ചതുപോലെ ഏതെങ്കിലും ഒരാളല്ല. പോസ്റ്റുമോർട്ടം നടത്തിയത് ഒരു മെഡിക്കൽ സംഘമാണ്. ഡോ. വി. എം. രാജീവ്, അഡീഷണൽ പ്രൊഫസർ ആന്റ് ഡെപ്യൂട്ടി പോലീസ് സർജൻ, കോട്ടയം മെഡിക്കൽ കോളേജ്, ഡോ. സന്തോഷ് ജോയി, അസിസ്റ്റന്റ് പ്രൊഫസർ ആന്റ് അസിസ്റ്റന്റ് പോലീസ് സർജൻ എന്നിങ്ങനെയുള്ള ഡോക്ടർമാരുടെ ഒരു ടീമാണ് കെവിന്റെ മൃതദേഹം പോസ്റ്റുമോർട്ടം നടത്തിയത്. അത് ഏതെങ്കിലും ഒരാളെന്ന നിലയ്ക്കല്ല പോസ്റ്റുമോർട്ടം നടത്തിയത്.

ഇവിടെ ഒരുതരത്തിലുള്ള സംശയവും ഉണ്ടാകേണ്ടതില്ല. ഈ കേസിൽ ശക്തമായ നടപടിയുമായി മുന്നോട്ടുപോകുകയാണ്. ഒരു തരത്തിലുള്ള സംരക്ഷണവും ഒരു ഭാഗത്തുനിന്നും പ്രതികൾക്ക് കിട്ടില്ല. പ്രതികൾക്ക് നേരെ കർക്കശമായ നടപടിയുണ്ടാകും. പോലീസിന്റെ ഭാഗത്തുനിന്ന് വീഴ്ച വന്നതിനെതിരെ

അതികർക്കശമായ നടപടിയിലേയ്ക്ക് നീങ്ങും. ഒരു ശങ്കയും ആ കാര്യത്തിലും ഉണ്ടാകേണ്ടതായിട്ടില്ല. രാഷ്ട്രീയമാനം കലർത്താനുള്ള വലിയ ശ്രമമുണ്ടായി എന്നത് വസ്തുതയാണ്. ബഹുമാന്യനായ തിരുവഞ്ചൂർ രാധാകൃഷ്ണൻ പ്രതിപക്ഷ നേതാവും മുൻമുഖ്യമന്ത്രിയുമൊക്കെ ഗാന്ധിനഗർ പോലീസ് സ്റ്റേഷനിൽ പോയി എന്നു പറയുന്നത് ഈ സംഭവത്തെക്കുറിച്ചുള്ള അന്വേഷണത്തിൽ എന്തെങ്കിലും കുറവുണ്ടാകുമെന്ന് ഭയപ്പെട്ടിട്ടില്ല. അത് ആ ദിവസത്തിന്റെ പ്രത്യേകതയായിരുന്നു. നമ്മുടെ സംസ്ഥാനത്ത് ഉപതെരഞ്ഞെടുപ്പ് നടക്കുന്നതുകൊണ്ട് അതിന്റെ ഭാഗമായി വന്ന ഒരു കാര്യമായിരുന്നു. അതിനുവേണ്ടി കളിച്ച ഒരു കളിയായിരുന്നു. അതൊക്കെ ജനങ്ങൾക്ക് വേഗം മനസ്സിലാകുകയും ചെയ്യൂ. അതാണ് ഈ ഉപതെരഞ്ഞെടുപ്പിൽ കണ്ടത്. ( .....ബഹളം..... ) വേഗം അത് വ്യക്തമായല്ലോ. അതൊന്നും ആ രീതിയിൽ സ്വീകരിക്കുന്ന നാട് അല്ല നമ്മുടേത്. നമ്മുടെ നാട് വളരെ പ്രബുദ്ധമല്ലേ; ആളുകൾക്ക് വേഗം മനസ്സിലാകുമല്ലോ; സർക്കാരിന്റെ നിലപാടും വ്യക്തമാണ്. ഇക്കാര്യത്തിൽ ഒരു തരത്തിലുള്ള അലംഭാവവുമില്ല. ശക്തമായ നടപടിയെടുക്കും. എന്നാൽ ആദ്യഘട്ടത്തിൽ ഈ കേസുമായി ബന്ധപ്പെട്ട ചില പോലീസ് ഉദ്യോഗസ്ഥരുടെ ഭാഗത്തുനിന്നും കുറവുകളുണ്ടായി എന്നുതന്നെയാണ് കാണുന്നത്. അതിന്റെ ഭാഗമായി തന്നെയാണ് നടപടികളിലേയ്ക്ക്

കടന്നിട്ടുള്ളത്. അതടക്കമുള്ള കാര്യങ്ങൾ സർക്കാരിന്റെ ശ്രദ്ധയിലുണ്ട്. കർക്കശമായ നടപടികൾ ഇക്കാര്യത്തിലുണ്ടാകും.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് പോസ്റ്റ്മോർട്ടം നടത്തിയതിനെക്കുറിച്ച് പറഞ്ഞു. വകുപ്പ് മേധാവി ഡോ. രഞ്ജ രവീന്ദ്രൻ അന്ന് അവധിയായിരുന്നു. അവധി എടുപ്പിച്ചതാണെന്നാണ് നാട്ടിലെ വർത്തമാനം. പി. ജി. സ്റ്റുഡന്റായ ഡോ. രേഷ്മയാണ് ഇതെല്ലാം റെക്കോർഡ് ചെയ്തത്. ഡോ. രാജീവ്, ഡോ. സന്തോഷ് എന്നീ രണ്ട് ജൂനിയർ ഡോക്ടർമാരാണ് പോസ്റ്റ്മോർട്ടം നടത്തിയത്. ഡോ. സന്തോഷ് ഏറ്റവും ജൂനിയർ ആണ്. സീനിയർ ഡോക്ടർമാരെ മാറ്റി നിർത്തി ജൂനിയർ ഡോക്ടർമാരെക്കൊണ്ട് പോസ്റ്റ്മോർട്ടം നടത്തിച്ചുവെന്ന് മാത്രമല്ല, ഒരു പി. ജി. ഡോക്ടറെക്കൊണ്ട് റിപ്പോർട്ട് എഴുതിച്ചു എന്ന യാഥാർത്ഥ്യം അങ്ങ് മറക്കുന്നത് ശരിയാണോ? ഈ അന്വേഷണത്തിൽ ഇതുംകൂടി ചേർക്കുമോ?

ശ്രീ. പിണറായി വിജയൻ: സർ, ഞാൻ പറഞ്ഞതിൽ നിന്നും ഒരു വ്യത്യാസവും അദ്ദേഹം പറഞ്ഞ കാര്യത്തിലില്ല. അദ്ദേഹം പറഞ്ഞതിൽ ഒരു സീനിയർ ഡോക്ടറുടെ പേര് പറഞ്ഞു. ആ സീനിയർ ഡോക്ടർ അന്ന് ലീവായിരുന്നുവെന്ന് അദ്ദേഹം തന്നെ പറഞ്ഞു. ഒരു രാഷ്ട്രീയ താൽപ്പര്യം വച്ച് അദ്ദേഹത്തെക്കൊണ്ട് ലീവ് എടുപ്പിച്ചതാണെന്ന് ബഹുമാന്യനായ അംഗം

കൂട്ടിച്ചേർത്തു. അത് ദുരുദ്ദേശപൂർണ്ണമായ ആരോപണമാണ്.

ശ്രീ. കെ. ബി. ഗണേഷ് കുമാർ: സർ, ബഹുമാനപ്പെട്ട തിരുവഞ്ചൂർ രാധാകൃഷ്ണൻ ഈ സമയത്ത് ഇത് പറയുന്നു. ഈ പോസ്റ്റുമോർട്ടം നടക്കുന്ന സമയത്ത് ടെലിവിഷൻ ചാനലുകളിൽ നടത്തിയ സംപ്രേഷണത്തിൽ അദ്ദേഹം പറയുന്നൊരു വാചകമുണ്ട്. അദ്ദേഹത്തെ മാത്രമേ മോർച്ചറിയുടെ ഭാഗത്തേക്ക് കയറ്റിയിട്ടുള്ളൂ. മറ്റുള്ളവരെ കയറ്റിയില്ല. കേബിൾ കട്ട് ചെയ്തവെന്ന് പറയുന്നതുപോലെ, ടെലിവിഷനിൽ പറയുന്നതെല്ലാം ശരിയാണെങ്കിൽ, അങ്ങ് ഇപ്പോൾ സംതൃപ്തനാണോയെന്ന് അദ്ദേഹത്തോട് ചോദിച്ചു? ഞങ്ങൾ മൂന്ന് ഡിമാന്റുകൾ വച്ചു. ഏറ്റവും വിദഗ്ദ്ധനായ ഡോക്ടറെ വച്ച് ഇത് നടത്തണമെന്നായിരുന്നു ഞങ്ങളുടെ ആദ്യത്തെ ഡിമാന്റ്. ഞങ്ങളുടെ മൂന്ന് ഡിമാന്റുകളും അംഗീകരിച്ചു കൊണ്ടാണ് പോസ്റ്റുമോർട്ടം നടക്കുന്നതെന്ന് അദ്ദേഹം ടി.വി.-യിൽ പറയുന്നത് ലൈവായി ഞാനും ഈ നാട്ടിലെ ജനങ്ങൾ മുഴുവനും കേട്ടതാണ്. ഇപ്പോൾ മാറ്റി പറയുകയാണ്.

ശ്രീ. പിണറായി വിജയൻ: സർ, കാര്യങ്ങൾ ഇപ്പോൾ വളരെ വ്യക്തമാണ്. ഒരു മെഡിക്കൽ ടീമാണ് പോസ്റ്റുമോർട്ടം നടത്തിയത്. അതിന് യാതൊരു തരത്തിലുള്ള വീഴ്ചയും ഉണ്ടായിട്ടില്ല. ഇത് എല്ലാവർക്കും ബോധ്യമുള്ളതാണ്. ഇതിനെതിരെ ഒരു പുകമറ സൃഷ്ടിക്കാനുള്ള ഒരു ശ്രമം മാത്രമാണ് ബഹുമാന്യനായ



തിരുവഞ്ചൂർ നടത്തിയത്. അത് വസ്തുതയുമായി ബന്ധമുള്ളതല്ല; ഇക്കാര്യത്തിൽ ഏതെങ്കിലും തരത്തിലുള്ള അലംഭാവം സർക്കാരിന്റെയോ പോലീസ് ഡിപ്പാർട്ടുമെന്റിന്റെയോ ഭാഗത്തുനിന്നും ഉണ്ടാകുമോയെന്നുള്ളതാണ് പ്രശ്നം. ഞാൻ ആവർത്തിച്ചു പറയുന്നു, ഈ കേസുമായി ബന്ധപ്പെട്ട് ആദ്യ ഘട്ടത്തിൽ ചില പോലീസ് ഉദ്യോഗസ്ഥന്മാരുടെ ഭാഗത്തുനിന്നും കുറവുകളുണ്ടായി എന്നത് ശരിയാണ്. അവർക്കെതിരെയുള്ള നടപടികളിലേക്ക് കടന്നിട്ടുണ്ട്. ആ നടപടി ഇതുകൊണ്ട് അവസാനിച്ചുവെന്ന് കണക്കാക്കേണ്ട. കർക്കശമായ നടപടികളിലേക്ക് നീങ്ങും. അതോടൊപ്പം ഈ കേസിന്റെ ഭാഗമായ പ്രതികളിൽ ഒരാൾക്കും രക്ഷപ്പെടാൻ അവസരമില്ലാത്ത രീതിയിലേയ്ക്കുള്ള ശക്തമായി നടപടികളിലേക്കാണ് നീങ്ങുന്നത്. ഇതുമായി ബന്ധപ്പെട്ട ഏതെങ്കിലും ഒരാൾക്ക് എങ്ങനെയെങ്കിലും രക്ഷപ്പെടാമെന്ന് കരുതേണ്ട. അതിന്റെ പിന്നാലെ തന്നെ പോലീസ് ഉണ്ട്. ആ പോലീസ് ടീം അതുമായി ബന്ധപ്പെട്ട നടപടികളിലേക്ക് തന്നെയാണ് കടക്കുന്നത്. ഇതിനെല്ലാം പുറമെ ഈ സംഭവം നമ്മുടെ നാടിന് അങ്ങേയറ്റം അപമാനകരമാണ്. ഒരു ദുരഭിമാനഹത്യയാണ് ഇവിടെ സംഭവിച്ചിരിക്കുന്നത്. അതിനെതിരെ പൊതു ജാഗ്രത ഉയർത്താൻ നമുക്കെല്ലാം ഒന്നിച്ചുനിന്ന് നീങ്ങേണ്ടതായിട്ടുണ്ട്. ഇതാണ് പ്രശ്നം. ഇത് സഭ നിർത്തിവെച്ച് ചർച്ച ചെയ്യേണ്ട ഒരു കാര്യവും ഉദിക്കുന്നില്ല.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിന് അനുമതി നിഷേധിക്കുന്നു.

(അടിയന്തര പ്രമേയാവതരണത്തിന് അനുമതി നിഷേധിച്ചു.)

പ്രതിപക്ഷ നേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ, കെവിന്റെ മരണത്തിൽ പോലീസിന് സംഭവിച്ചത് അസാധാരണമായ വീഴ്ചയാണെന്നാണ് മുഖ്യമന്ത്രി ഇവിടെയും പുറത്തും പറഞ്ഞത്. അസാധാരണമായ വീഴ്ചയല്ല, ശ്രീ. പിണറായി വിജയന്റെ പോലീസിന് ഇതൊക്കെ സാധാരണ വീഴ്ചകളായി മാറിക്കൊണ്ടിരിക്കുകയാണ്. ഈ ഗവൺമെന്റ് അധികാരത്തിൽ വന്നശേഷം ആവർത്തിച്ചുള്ള വീഴ്ചകളാണ് കേരളാ പോലീസിന് സംഭവിക്കുന്നതെന്ന് എത്ര ഉദാഹരണങ്ങൾ വഴി വേണമെങ്കിലും നമുക്ക് പറയാൻ കഴിയും. ഈ നിയമസഭയിൽ തന്നെ ബഹുമാനപ്പെട്ട മുഖ്യമന്ത്രിക്ക് എത്ര തവണ കുറ്റം ഏറ്റുപറയേണ്ടി വന്നു. വാളയാറിൽ പിഞ്ചുകുട്ടികൾ പീഡനത്തിരയായി കൊല്ലപ്പെട്ടപ്പോൾ കേസ് അട്ടിമറിക്കാൻ പോലീസ് ശ്രമിച്ചത് തെറ്റുപറ്റിയെന്ന് ബഹുമാന്യനായ മുഖ്യമന്ത്രി പറഞ്ഞു. കൊച്ചിയിൽ നടിയെ തട്ടികൊണ്ടുപോയി പീഡിപ്പിച്ചപ്പോഴും പ്രതിയെ സമയത്തിന് പിടികൂടാതെ അവസരം കളഞ്ഞുകളിച്ച പോലീസിന്റെ നടപടിയെ ബഹുമാനപ്പെട്ട മുഖ്യമന്ത്രി ഈ സന്ദർഭത്തിൽ

ഏറ്റുപറഞ്ഞു. എറണാകുളത്ത് മിഷേൽ എന്ന പെൺകുട്ടിയെ കാണാതായപ്പോൾ പോലീസ് സ്റ്റേഷനുകൾ കയറിയിറങ്ങി നടന്ന അച്ഛനോട് പിറ്റേന്ന് വരാൻ പറഞ്ഞു. പിറ്റേ ദിവസം മിഷേലിന്റെ ശവശരീരം കൊച്ചി കായലിൽ കണ്ടതിനെക്കുറിച്ച് സഭയിൽ പറഞ്ഞപ്പോൾ പോലീസിന്റെ വീഴ്ചയാണെന്ന് ബഹുമാനപ്പെട്ട മുഖ്യമന്ത്രി സമ്മതിച്ചു. എറണാകുളത്ത് മരൈൻ ഡ്രൈവിൽ ശിവസേനക്കാർ യുവതി യുവാക്കളെ അടിച്ചോടിച്ചപ്പോൾ കാഴ്ചക്കാരായി നിന്ന പോലീസിന്റെ കാര്യം പറഞ്ഞപ്പോൾ പോലീസിന് വീഴ്ച സംഭവിച്ചുവെന്ന് ബഹുമാനപ്പെട്ട മുഖ്യമന്ത്രി പറഞ്ഞു. കൂടുതൽ പറഞ്ഞാൽ ലിസ്റ്റ് നീളും. കേരളത്തിൽ സംഭവിക്കുന്ന എല്ലാ ഗുരുതരമായ കുറ്റങ്ങൾക്കും കേരള പോലീസിന് വീഴ്ച വന്നുവെന്ന് പറഞ്ഞാൽ, അങ്ങയുടെ കീഴിലുള്ള പോലീസിന് രോഗം വന്നിട്ടില്ലേയെന്ന് അങ്ങ് ചിന്തിക്കണ്ടെന്നാണ് ബഹുമാന്യനായ മുഖ്യമന്ത്രിയോട് എനിക്ക് ചോദിക്കാനുള്ളത്. ആ രോഗം എന്താണെന്ന് അങ്ങ് കണ്ടെത്തണ്ടേ? ഞാനും ശ്രീ. തിരുവഞ്ചൂർ രാധാകൃഷ്ണനും ആഭ്യന്തര വകുപ്പ് മന്ത്രിയായിരുന്നവരാണ്. ഞങ്ങളുടെ കാലഘട്ടങ്ങളിൽ ഉണ്ടാകാത്ത തരത്തിൽ കേരള പോലീസിന് ഉണ്ടായിരിക്കുന്ന ഗുരുതരമായ രോഗം എന്താണെന്ന് കണ്ടെത്താൻ എന്തുകൊണ്ട് ബഹുമാന്യനായ മുഖ്യമന്ത്രി ശ്രമിക്കുന്നില്ല? അങ്ങ് എല്ലാ കുറ്റത്തിനും പോലീസുകാരെ കുറ്റം പറയുന്നു.

വരാപ്പഴയിൽ നടന്ന ശ്രീജിത്തിന്റെ കൊലപാതകം, ആൾ മാറി പോലീസ് ചവിട്ടി കൊന്നപ്പോൾ ഗുരുതരമായ വീഴ്ചയാണ് പോലീസിനുണ്ടായതെന്ന് അങ്ങ് പറഞ്ഞില്ലേ? എടപ്പാൾ സിനിമാ തിയേറ്ററിൽ ബാലികയെ പീഡിപ്പിച്ച സംഭവത്തിൽ കേസ് എടുക്കുന്നില്ലെന്ന് പറഞ്ഞപ്പോൾ പോലീസിന് തെറ്റുപറ്റിയെന്ന് അങ്ങ് പറഞ്ഞല്ലോ? അങ്ങയുടെ നാട്ടിലല്ലേ അത് നടന്നത്? ഇപ്പോൾ കെവിന്റെ കൊലപാതകം, കേരള സമൂഹത്തിൽ അടുത്തകാലത്തായി നടക്കുന്ന എല്ലാ കുറ്റകൃത്യങ്ങളിലും കേരളാ പോലീസിന് വീഴ്ചയുണ്ടാകുന്നുവെന്നത് അതീവ ഗുരുതരമായ കാര്യമല്ലേ? ബഹുമാനപ്പെട്ട മുഖ്യമന്ത്രി ആലോചിക്കാൻവേണ്ടി പറയുകയാണ്. അങ്ങ് ഏതായാലും ഇനി മൂന്നുവർഷം കൂടി മുഖ്യമന്ത്രിയായിരിക്കുമല്ലോ? നിങ്ങൾക്ക് മൂന്ന് വർഷം എന്നെ സഹിക്കേണ്ടി വരുമെന്ന് അങ്ങ് പറഞ്ഞല്ലോ, ഞങ്ങൾ അങ്ങയെ സഹിച്ചുകൊണ്ടിരിക്കുകയാണ്, കേരളം സഹിച്ചുകൊണ്ടിരിക്കുകയാണ്. കെവിന്റെ കൊലപാതകത്തിലെ വീഴ്ച അസാധാരണമാണെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. ഇതെല്ലാം ബഹുമാന്യനായ അങ്ങയുടെ ഭരണത്തിന്റെ കീഴിൽ സാധാരണ സംഭവങ്ങളായി മാറുന്നു. ജനങ്ങളെ ചവിട്ടി കൊല്ലുന്നതും കൊല്ലാൻ ഒത്താശ ചെയ്യുന്നതും ജനത്തിന്റെ നെഞ്ചത്ത് നൃത്തം ചെയ്യുന്നതും പോലീസിന്റെ നിത്യകർമ്മങ്ങളായി കേരളത്തിൽ

മാറ്റുന്ന ദുരവസ്ഥയാണ് ഇന്ന് കണ്ടുകൊണ്ടിരിക്കുന്നത്. ഇന്ത്യയിലെ ഏറ്റവും സമർത്ഥമായ പോലീസ് സേനയായിരുന്നു കേരളത്തിലെ പോലീസ് സേന. ഇന്ന് കാൽ കാശിന് കൊള്ളരുതാത്ത ഒരു സേനയായി നിങ്ങൾ ഇതിനെ മാറ്റിയിരിക്കുന്നു. പോലീസിന്റെ കുറ്റം പോലീസ് തന്നെ അന്വേഷിക്കുമെന്നാണ് ബഹുമാനപ്പെട്ട മുഖ്യമന്ത്രി പറഞ്ഞത്. പോലീസിന്റെ കുറ്റം പോലീസ് തന്നെ അന്വേഷിച്ചാൽ എവിടെ നീതി കിട്ടും? എത്രയോ സുപ്രീംകോടതി വിധികളുണ്ട്; പോലീസ് കുറ്റം ചെയ്താൽ സ്വതന്ത്ര ഏജൻസികൾ അന്വേഷിച്ചാൽ മാത്രമേ യഥാർത്ഥ വസ്തുത പുറത്തുവരികയുള്ളൂവെന്ന് എത്രയോ തവണ സുപ്രീംകോടതി വിധിച്ചിട്ടുള്ളത് ഞാൻ ഓർക്കുന്നു. കെവിന്റെ മരണം ഒരു 'cold blooded murder' ആണ്. കേരള സമൂഹത്തിൽ ഒരിക്കലും ഉണ്ടാകാൻ പാടില്ലാത്ത സംഭവമാണ് ദുരഭിമാനകൊല. ഉത്തരേന്ത്യയിൽ ദുരഭിമാനകൊല നടക്കുന്നുവെന്ന കേട്ടറിവാൻ നമുക്കുള്ളത്. ജാതിയുടെയും മതത്തിന്റെയും പേരിൽ, പ്രായപൂർത്തിയായ ആളുകൾ പരസ്പരം സ്നേഹിച്ചുവെന്ന കുറ്റത്തിന്റെ പേരിൽ അവരെ കൊല ചെയ്യുന്ന സംഭവം നമ്മുടെ നാട്ടിൽ ഉണ്ടാകുന്നുവെന്ന് പറയുന്നത് വളരെ വേദനാജനകമാണ്. നവോത്ഥാന മൂല്യങ്ങൾ ഉയർത്തിപ്പിടിക്കുന്ന കേരളത്തിന്റെ മണ്ണിൽ നടന്ന ഏറ്റവും പൈശാചികമായ ഈ കൊലപാതകത്തിന് പോലീസ് കൂട്ടുനിന്നുവെന്നുള്ളത്

അതീവ ഗുരുതരമായ കാര്യമാണ്. പോലീസിന്റെ ജോലി എന്താണ്? ബഹുമാനപ്പെട്ട സ്പീക്കർ, പൗരന്മാരുടെ ജീവനും സ്വത്തിനും സുരക്ഷ നൽകുകയല്ലേ പോലീസിന്റെ ജോലി? പോലീസ് ഈ കടമ നിറവേറ്റിയില്ല. പകരം എന്തു ചെയ്തു? കൊലപാതകികളിൽ നിന്നും കൈക്കൂലി വാങ്ങിയ ശേഷം ഇരയുടെ വീട് കാണിച്ചു കൊടുക്കുകയും തട്ടി കൊണ്ടുപോകാൻ കൂട്ടിനിൽക്കുകയും ചെയ്യുകയാണ് ഇക്കാര്യത്തിലുണ്ടായത്. കേരളത്തിൽ ഇതിനുമുമ്പ് എന്നെങ്കിലും ഈ സംഭവം ഉണ്ടായിട്ടുണ്ടോ? ഇപ്പോൾ എന്താണ് സംഭവിക്കുന്നതെന്ന് ബഹുമാനപ്പെട്ട മുഖ്യമന്ത്രി ശ്രദ്ധിക്കണം. കെവിൻ കേസിലെ മുഴുവൻ പ്രതികൾക്കും പോലീസുകാർക്കെല്ലാം ജാമ്യം കിട്ടിയിരിക്കുന്നു, അമ്പരപ്പിക്കുന്ന കാര്യമാണിത്. അസാധാരണമായ വീഴ്ചയാണ് പോലീസിന് സംഭവിച്ചതെന്ന് മുഖ്യമന്ത്രി പറഞ്ഞിട്ടും ആ വീഴ്ച ചെയ്ത പോലീസ് ഉദ്യോഗസ്ഥന്മാർ പുഷ്പം പോലെ കോടതിയിൽ നിന്നും ജാമ്യം കിട്ടി ഇന്ന് ഇറങ്ങിനടക്കുകയാണ്. എന്തുനടപടിയാണ് നിങ്ങൾ സ്വീകരിക്കുന്നത്? ഇത്രയേയുള്ളൂ ഗവൺമെന്റിന്റെ ആത്മാർത്ഥത. കെവിൻ ഒളിച്ചിരിക്കുന്ന വീട് കാണിച്ചുകൊടുക്കുകയും കൊലയ്ക്ക് കൂട്ട് നിൽക്കുകയും ചെയ്ത പോലീസുകാർക്കെതിരെ എന്തുകൊണ്ട് ഗൂഢാലോചന കുറ്റം ചുമത്തിയില്ലെന്ന് ബഹുമാന്യനായ മുഖ്യമന്ത്രിയോട് ഞാൻ ചോദിക്കുന്നു. അത്തരത്തിൽ കുറ്റം

ചുമത്തിയിരുന്നെങ്കിൽ അവർക്ക് ജാമ്യം കിട്ടുമായിരുന്നില്ല. കെവിനെ തട്ടിക്കൊണ്ടുപോയ വിവരം എ.എസ്.ഐ. ബിജുവിന് അറിയാമായിരുന്നുവെന്ന് പോലീസ് അന്ന് കോടതിയിൽ കൊടുത്ത റിപ്പോർട്ടിലുണ്ട്. എന്നിട്ടും അയാൾക്ക് എങ്ങനെ ജാമ്യം കിട്ടി? ഇവിടെ മാത്രമല്ല, വരാപ്പുഴയിൽ ശ്രീജിത്തിനെ ചവിട്ടിക്കൊന്ന എസ്.ഐ.യ്ക്ക് എങ്ങനെ ജാമ്യം കിട്ടി? ഇത് വളരെ അപകടകരമായ ഒന്നാണെന്നാണ് പോലീസിന് നൽകുന്ന സന്ദേശം. ആരെ കൊന്നാലും രക്ഷിക്കാൻ ആളുണ്ടെന്നുവരുന്നത് സമൂഹത്തിൽ, പ്രത്യേകിച്ച് നമ്മുടെ സംസ്ഥാനത്ത് അരാജകത്വം വളർത്താനേ സഹായിക്കൂ. കെവിന്റെയും നീനുവിന്റെയും ദുരന്തകഥ കേരളത്തിന്റെ മനസ്സാക്ഷിയെ പൊള്ളിച്ച ഒന്നാണ്. ഗാന്ധിനഗർ പോലീസ് സ്റ്റേഷനിൽ വച്ച് തന്റെ ഭർത്താവിനെ കാണാനില്ലെന്ന് കരഞ്ഞുപറയുന്ന ആ സാധു യുവതിയുടെ മുഖം കേരള മനസ്സിലെന്നും ഒരു നൊമ്പരമായി നിൽക്കുമെന്നുള്ള കാര്യത്തിലൊരു സംശയവും വേണ്ട. എന്തെറ്റാണ് ഈ കുട്ടികൾ ചെയ്തത്? ഈ പ്രണയം കൊലപാതകത്തിലെത്തുന്നതിന് മുമ്പുതന്നെ പോലീസിന്റെ അടുക്കലെത്തിയിരുന്നു. അന്ന് പോലീസ് പക്ഷം പിടിച്ചതുകൊണ്ടല്ലേ ഇത് സംഭവിച്ചത്. പ്രായപൂർത്തിയായ രണ്ടുപേർ, ഇത്തരത്തിൽ വിവാഹം കഴിച്ചവരെ സംരക്ഷിക്കുകയായിരുന്നില്ലേ പോലീസ്

ചെയ്യേണ്ടിയിരുന്നത്. കെവിനെതിരെ ആക്രമണമുണ്ടാകുമെന്ന് എല്ലാവർക്കുമറിയാമായിരുന്നു. എന്തുകൊണ്ട് ഇത് തടയാൻ പോലീസിന് കഴിഞ്ഞില്ല? അതാണ് ഇവിടുത്തെ പ്രശ്നം. അതുകഴിഞ്ഞ്, മകനെ പിടിച്ചുകൊണ്ടുപോയ വിവരം അക്രമികളുടെ പേര്, വാഹനത്തിന്റെ നമ്പർ സഹിതം പിതാവ് പോലീസ് സ്റ്റേഷനിൽ നൽകിയിട്ടും പോലീസ് അനങ്ങിയില്ല. അന്ന് എസ്.ഐ. പറഞ്ഞതെന്താണ്? മുഖ്യമന്ത്രിയുടെ സുരക്ഷാ ഡ്യൂട്ടിക്ക് പോയതുകൊണ്ട് ഈ പരാതി ഇന്ന് എടുക്കാൻ കഴിയില്ലെന്നാണ്. മുഖ്യമന്ത്രി പറഞ്ഞു, എന്റെ സുരക്ഷാകാര്യങ്ങൾ തീരുമാനിക്കുന്ന ആ ഡ്യൂട്ടിയിൽ ടി എസ്.ഐ. ഇല്ലായിരുന്നുവെന്ന്. പിന്നീട് അദ്ദേഹം പറഞ്ഞു, മുഖ്യമന്ത്രി പോയാൽ ലോക്കൽ എസ്.ഐ. വരില്ലേയെന്ന്. പറഞ്ഞ കാര്യങ്ങൾ മാറ്റിമാറ്റി പറഞ്ഞതത് മുഖ്യമന്ത്രിയല്ലേ? ഈ സത്യം പുറത്തുവന്നതിന് മുഖ്യമന്ത്രി എന്തിനാണ് പ്രതിപക്ഷത്തോടും മാധ്യമങ്ങളോടും കോപിക്കുന്നത്? മാധ്യമപ്രവർത്തകരുടെയും പ്രതിപക്ഷത്തിന്റെയും തലയിൽ കുറ്റങ്ങൾ ആരോപിച്ച് രക്ഷപ്പെടാനാണ് മുഖ്യമന്ത്രി ശ്രമിച്ചത്. ബഹുമാന്യനായ മുഖ്യമന്ത്രി നാട് ഭരിക്കുമ്പോൾ ആരും സത്യം പറയരുതെന്നാണ് അങ്ങയുടെ ധാരണയെങ്കിൽ അത് വളരെ പ്രയാസകരമായൊരു കാര്യമാണ്. സത്യം പറയേണ്ടിവരും. മാധ്യമങ്ങളെയും പ്രതിപക്ഷത്തെയും



ഭീക്ഷണിപ്പെടുത്താമെന്നാണെങ്കിൽ ഇത് കേരളമാണെന്ന ഒരു കാര്യം മാത്രമേ എനിക്ക് അങ്ങയോട് പറയാനുള്ളൂ. 2016, മെയ് 4-ന് ജിഷാ കേസുണ്ടായ സമയത്ത് അങ്ങയുടെ ഒരു ഫേസ്ബുക്ക് പോസ്റ്റ് ഞാൻ വായിക്കാം. "സംഭവിക്കാൻ പാടില്ലാത്തതാണ് സംഭവിക്കുന്നത്. അതിന് ഉമ്മൻചാണ്ടി നേരിട്ട് കാർമ്മികത്വം വഹിക്കുകയാണ്. പോലീസ് സംവിധാനം മുഖ്യമന്ത്രിക്ക് അകമ്പടി സേവിക്കാൻ മാത്രമുള്ളതല്ല, പൗരന്മാരുടെ ജീവനും സ്വത്തിനും സംരക്ഷണം നൽകാനുണ്ട്" എന്നാണ്. ആ ഫേസ്ബുക്ക് പോസ്റ്റ് ഞാൻ അങ്ങയെ അനുസ്മരിപ്പിക്കുകയാണ്. മുഖ്യമന്ത്രിയുടെ സുരക്ഷാ സംവിധാനങ്ങൾ ഒരുക്കുക മാത്രമല്ല പോലീസിന്റെ ചുമതല, കേരളത്തിലെ ജനങ്ങളുടെ ജീവനും സ്വത്തിനും സുരക്ഷിതത്വം നൽകാനുള്ള ഉത്തവാദിത്തം അങ്ങയ്ക്കുണ്ടെന്ന് അങ്ങയുടെ പോസ്റ്റ് തന്നെ ആവർത്തിക്കുകയാണ്. ഈ കേസിൽ സി.പി.ഐ. (എം)-ന്റെ കള്ളക്കളി....., ഈ കേസിൽ ഞാൻ രാഷ്ട്രീയം പറയാൻ ആഗ്രഹിച്ചതല്ല, കാരണം ഇത് കേരളത്തെ ഞെട്ടിച്ചൊരു സംഭവമാണ്. പക്ഷേ അങ്ങ് രാഷ്ട്രീയം പറഞ്ഞതുകൊണ്ട് എനിക്ക് പറയേണ്ടിവരും. ഈ കേസിലെ പ്രതികൾ ഡി.വൈ.എഫ്.ഐ.കാരാണ്. അവരെയാണല്ലോ നമ്മുടെ എം.എൽ.എ. കൂടിയായ ഡി.വൈ.എഫ്.ഐ.യുടെ സംസ്ഥാന ജനറൽ സെക്രട്ടറി പുറത്താക്കിയത്. എന്തിനാണ് ഡി.വൈ.എഫ്.ഐ.കാരെ

പുറത്താക്കിയത്? അവർ ഡി.വൈ.എഫ്.ഐ. കാരായതുകൊണ്ടല്ലേ? അല്ലാതെ അവർ യൂത്ത് കോൺഗ്രസ്സുകാരായതുകൊണ്ടാണോ പുറത്താക്കിയത്? കെവിനെ വേട്ടയാടാനും മോചിപ്പിക്കാനും ഓടിയത് ഡി.വൈ.എഫ്.ഐ.കാരാണെന്ന് ഉറപ്പിച്ചുപറയാൻ ഞാൻ ആഗ്രഹിക്കുകയാണ്. ഈ കേസിലെ സി.പി.ഐ.(എം)-ന്റെ കള്ളക്കളി നാണംകെട്ടതാണ്. ഇരയ്ക്കും വേട്ടക്കാർക്കും ഒപ്പം ഓടുന്നത് ആരാണെന്ന് കോടതി ചോദിച്ചത് ഡി.വൈ.എഫ്.ഐ.കാരെ ഉദ്ദേശിച്ചാണ്. ഇവിടെ ബഹുമാന്യനായ മുഖ്യമന്ത്രി സഞ്ജയ്‌ഖാന്റെ കാര്യം പറഞ്ഞു, ഡി.വൈ.എഫ്.ഐ.കാരുടെ പേരിൽ വന്ന കുറ്റം മറയ്ക്കാൻവേണ്ടി യൂത്ത്കോൺഗ്രസ്സിന്റെ സംസ്ഥാന സെക്രട്ടറിയും ജില്ലാ പഞ്ചായത്ത് മെമ്പറുമായിരുന്ന സഞ്ജയ്‌ഖാന്റെ വീട് റെയ്ഡ് ചെയ്യാൻ പോയി. ആ പരാതിയാണ് ഞാൻ ബഹുമാന്യനായ ഡി.ജി.പി.ക്ക് കൊടുത്തിട്ടുള്ളത്. ഞങ്ങൾക്ക് ഇതിൽ മറച്ചുവയ്ക്കാനൊന്നുമില്ല. ആ ചെറുപ്പക്കാരൻ എന്നെ നേരിട്ട് കണ്ട് പരാതി എഴുതിതന്നു. ആ പരാതി ഡി.ജി.പി.ക്ക് ഞാൻ നേരിട്ട് ഫോർവേഡ് ചെയ്തു. അത് അന്വേഷിക്കേണ്ട കാര്യമാണ്. അനാവശ്യമായി അയാളുടെ വീട് എന്തിനാണ് റെയ്ഡ് ചെയ്തത്. ഡി.വൈ.എഫ്.ഐ.കാരെ സംരക്ഷിക്കാൻവേണ്ടി യൂത്ത് കോൺഗ്രസ്സുകാരന്റെ വീട്ടിലുംകൂടെ റെയ്ഡ് ചെയ്ത്, ഇത് ചെയ്തത് യൂത്ത്

കോൺഗ്രസ്സുകാരാണെന്ന് വരുത്തിത്തീർക്കാനുള്ള ശ്രമം അങ്ങേയറ്റം അപലപനീയമാണെന്നാണ് എനിക്ക് പറയാനുള്ളത്. കെവിനും കുടുംബവും സി.പി.ഐ. അനുഭാവികളാണ്. കെവിന്റെ പ്രണയം പോലീസ് സ്റ്റേഷനിൽ ചെന്ന് കയറിയപ്പോൾ ഒതുതീർപ്പിന് കൂടെ ചെന്നത് സി.പി.ഐ. (എം)കാരായിരുന്നു. പിന്നീട് കെവിനെ വേട്ടയാടാൻ ചെന്ന കൊലയാളി സംഘത്തിലുണ്ടായതും ഡി.വൈ.എഫ്.ഐ.കാർ തന്നെയാണ്. ഇത് ജനങ്ങൾ മനസ്സിലാക്കുന്ന കാര്യമാണ്, കെവിൻ അക്രമികളെ പേടിച്ച് ഒളിച്ചിരുന്ന അനീഷിന്റെ വീട് എവിടെയാണെന്ന് പറഞ്ഞുകൊടുത്തതും സി.പി.ഐ. (എം)കാർ തന്നെയാണ്. ഇവിടെ ഇല്ലാത്ത ആളായതുകൊണ്ട് ഞാൻ ആ പേര് പറയുന്നില്ല. അത് പോലീസ് അന്വേഷിക്കേണ്ട കാര്യമാണ്. അന്വേഷിക്കട്ടെ. കെവിനെ കൊലപ്പെടുത്തിയശേഷം രാവിലെ പോലീസ് സ്റ്റേഷനിൽ കെവിന്റെ പിതാവും മറ്റും പരാതികൊടുക്കാൻ ചെന്നത് ഈ ഡി.വൈ.എഫ്.ഐ.കാരോടൊപ്പമായിരുന്നു. കൊല്ലാനും രക്ഷിക്കാനും ഒരേ സംഘടന തന്നെയാണെന്നതാണ് ഇതിനകത്തെ ഏറ്റവും കൗതുകകരമായ കാര്യം. ഇന്ന് കേരളത്തിലെ പോലീസിന് ഭ്രാന്ത് പിടിച്ചിരിക്കുകയാണ്. ഇന്ന് ജനങ്ങൾക്ക് ഫിയറാണ്. പോലീസ് സ്റ്റേഷനിലേയ്ക്ക് ജീവനോടെ നടന്നുപോകുന്നവൻ മൂക്കിൽ പഞ്ഞിവെച്ച് ശവമായി തിരിച്ചുവരുന്ന കാഴ്ചയാണ് കേരളത്തിലെ പോലീസിൽ

കണ്ടുകൊണ്ടിരിക്കുന്നത്. ഇതിന്റെ ഉത്തരവാദിത്തം ആർക്കാണ്? എസ്.പി.യെ ഞാൻ മാറ്റി എന്ന് ബഹുമാന്യനായ മുഖ്യമന്ത്രി പറഞ്ഞു. ആരെയും വ്യക്തിപരമായി പറയുന്നത് ശരിയല്ല, എനിക്ക് അറിയാവുന്ന ഉദ്യോഗസ്ഥന്മാരാണ്. ആ ഉദ്യോഗസ്ഥന്മാർക്ക് കൊടുക്കേണ്ട ജോലിയേ കൊടുക്കാവൂ. ചില ജോലികളിൽ അവർ പ്രാവീണ്യം നേടിയവരാണ്. അത് കൊടുക്കാതെ ലോ ആൻഡ് ഓർഡറിൽ കൊടുത്താലുള്ള ദുരന്തമാണ് നമ്മൾ കണ്ടുകൊണ്ടിരിക്കുന്നത്. രണ്ട് വർഷം കൊണ്ട് അഞ്ച് തവണ എസ്.പി.മാരെ മാറ്റി. കുഴപ്പങ്ങൾ പോലീസിലല്ലേ, അല്ലാതെ പ്രതിപക്ഷത്തിന്റേതാണോ മാധ്യമങ്ങളുടേതാണോ..... പോലീസിന്റെ തലപ്പത്തിരിക്കുന്ന ആളുകളുടെ ഗുരുതരമായ തെറ്റുകൾ ചൂണ്ടിക്കാണിക്കുമ്പോൾ അത് മനസ്സിലാക്കി തിരുത്തുക എന്നത് അങ്ങേയ്ക്കുള്ള ഉത്തരവാദിത്തമാണെന്ന് ഞാൻ കരുതുന്നു. ഒരു കാര്യം എനിക്ക് പറയാനുണ്ട്, അവിടെ സത്യാഗ്രഹം ഇരുന്നപ്പോൾ ഞാനും ശ്രീ. ഉമ്മൻചാണ്ടിയും മാണിസാറും ശ്രീ. തിരുവഞ്ചൂർ രാധാകൃഷ്ണനും അവിടെ പോയി എന്ന് അങ്ങ് പറഞ്ഞു. ഞങ്ങൾ അവിടെ പോകാൻ ബാധ്യസ്ഥരല്ലേ? സത്യത്തിൽ ആ സ്റ്റേഷൻ അകത്തോ പരിസരത്തോ പോകാൻ ഇഷ്ടപ്പെടാത്ത ആളാണ് ഞാൻ. പക്ഷേ അവിടത്തെ ജനക്കൂട്ടം വികാരവായ്പ്പോടുകൂടി നിന്നതുകൊണ്ടാണ് ഞങ്ങൾ അതിനകത്ത് കയറിയത്.

ഇല്ലെങ്കിൽ ഒരിക്കലും അതിനകത്ത് കയറില്ലായിരുന്നു. ബഹുമാന്യനായ മുഖ്യമന്ത്രി പറഞ്ഞു, ആ ദിവസത്തിന്റെ പ്രത്യേകത കൊണ്ടാണെന്ന്. ആ ദിവസത്തിന്റെ പ്രത്യേകത എന്താണെന്ന് എല്ലാവർക്കുമറിയാം, ചെങ്ങന്നൂർ തെരഞ്ഞെടുപ്പായിരുന്നു. ചെങ്ങന്നൂരിൽ ഒരു തെരഞ്ഞെടുപ്പിൽ വിജയിച്ചുവെന്ന് കരുതി ബഹുമാന്യനായ മുഖ്യമന്ത്രി അഹങ്കരിക്കേണ്ടന്നാണ് എനിക്ക് പറയാനുള്ളത്. അതിന്റെ ആവശ്യമില്ല. തിരുവമ്പാടി തെരഞ്ഞെടുപ്പിൽ ശ്രീ. ജോർജ് എം. തോമസ് 225 വോട്ടിന് ജയിച്ചശേഷം, കേരളത്തിൽ കഴിഞ്ഞ പത്ത് വർഷത്തിനിടയിൽ കണ്ണൂർ, എറണാകുളം, ആലപ്പുഴ, പിറവം, നെയ്യാറ്റിൻകര, അരുവിക്കര, മലപ്പുറം, വേങ്ങര തുടങ്ങി നടന്ന എട്ട് തെരഞ്ഞെടുപ്പിലും യു.ഡി.എഫ്. ആണ് ജയിച്ചത്. ഒരു തെരഞ്ഞെടുപ്പിൽ തോറ്റാൽ ഒലിച്ചുപോകുന്ന പ്രസ്ഥാനമല്ല യു.ഡി.എഫ്. എന്നുപറയാൻ ഞാൻ ആഗ്രഹിക്കുന്നു. ആ കാര്യത്തിൽ ഒരു സംശയവും വേണ്ട. അരുവിക്കര ഉപതെരഞ്ഞെടുപ്പിൽ തോറ്റശേഷം 2015 ജൂൺ 30-ന് ബഹുമാന്യനായ മുഖ്യമന്ത്രിയുടെ ഒരു പോസ്റ്റ് ഞാൻ വായിക്കാം. "കേരളത്തിലെ പൊതുവായ അന്തരീക്ഷം വച്ചല്ല യു.ഡി.എഫ്. ജയിക്കേണ്ട സാഹചര്യമില്ല. മാത്രമല്ല, നല്ല രീതിയിൽ പരാജയപ്പെടേണ്ടതായിരുന്നു. എന്തുകൊണ്ട് യു.ഡി.എഫ്. ജയിക്കാനിടയായി. സ്വാഭാവികമായും പരിശോധിക്കേണ്ട കാര്യമാണ്. ഇതുപോലെ

ജനവികാരം എതിരായ ഒരു സർക്കാർ ഒരു കാലത്തും കേരളത്തിൽ അധികാരത്തിലുണ്ടായിട്ടില്ല. പക്ഷേ ജനവികാരം എന്തുകൊണ്ട് അരുവിക്കരയിൽ പ്രതിഫലിച്ചില്ല. അരുവിക്കരയിലെ ജനങ്ങളിലും സർക്കാരിനെതിരായ വികാരം ഇല്ലായെന്ന് ആർക്കും പറയാൻ കഴിയില്ല. കാർത്തികേയന്റെ മരണത്തിനുശേഷം നടന്ന ഉപതെരഞ്ഞെടുപ്പ് ആയതിനാൽ സ്വാഭാവികമായും സഹതാപമുണ്ടാകും. എന്നാൽ അതിനെല്ലൊന്നും കവച്ചുവയ്ക്കുന്ന ജനവികാരമാണ് സർക്കാരിനെതിരായിരുന്നിട്ടുള്ളത്. ആ ജനവികാരത്തെ അട്ടിമറിക്കാനുള്ള ബോധപൂർവ്വമായ നീക്കങ്ങൾ കാലേക്കൂട്ടി യു.ഡി.എഫ്.ന്റെ ഭാഗത്തുനിന്നുണ്ടായി. ജനവികാരത്തെ അട്ടിമറിക്കാനുള്ള ആ നീക്കത്തിന് വിജയം നേടാൻ കഴിഞ്ഞുവെന്നതാണ് ഇപ്പോൾ മനസ്സിലാക്കാൻ കഴിയുന്നത്.” ഇതേ വാചകമാണ് എനിക്ക് ശ്രീ. പിണറായി വിജയനോട് പറയാനുള്ളത്. ചെങ്ങന്നൂരിലെ തെരഞ്ഞെടുപ്പിനെപ്പറ്റി അങ്ങയുടെ അരുവിക്കരയിലെ വിലയിരുത്തൽ തന്നെയാണ് എനിക്കുള്ളത്. ഈ രണ്ടുവർഷക്കാലത്തെ ജനവിരുദ്ധ സർക്കാരിനെ ചെങ്ങന്നൂരിലെ ജനങ്ങൾ ഉൾക്കൊള്ളുന്നുണ്ട് എന്നതാണ് സത്യം. ആ ജനവികാരം പ്രതിഫലിപ്പിക്കാൻ കഴിഞ്ഞിട്ടില്ലെന്നുള്ളത് സത്യമാണ്. അതിന് വേറെ കാരണങ്ങളുണ്ട്. ഞാൻ അതിലേക്കൊന്നും കടക്കുന്നില്ല. അതിലേക്ക് കടക്കേണ്ട

സമയമുണ്ട്, ഞാൻ കടക്കും. എനിക്ക് പറയാനുള്ളത് അത് മാത്രമാണ്. അതുകൊണ്ട് ഇതെല്ലാം കഴിഞ്ഞുവെന്ന് ധരിക്കേണ്ട, ഇതൊരു തുടക്കമാണ്. കേരളത്തിലെ യു.ഡി.എഫ്. പ്രസ്ഥാനം..... ഞാൻ അതാണ് 10 വർഷക്കാലത്തെ തെരഞ്ഞെടുപ്പ് ചരിത്രം ചൂണ്ടിക്കാണിച്ചത്. ആ 10 തെരഞ്ഞെടുപ്പിൽ 8 തെരഞ്ഞെടുപ്പിലും ജയിച്ചത് ഞങ്ങളാണ്. എന്റെ പഞ്ചായത്തിലെ എന്റെ ബൂത്തിൽ ഞാൻ പരാജയപ്പെട്ട കാര്യം കൂടി അങ്ങ് പറഞ്ഞു, .....(ബഹളം).... ഞാൻ പറയാം...

മി. സ്പീക്കർ: പ്ലീസ്...പ്ലീസ്...അങ്ങയുടെ വാക്കുട്ട് സ്പീച്ചാണിത്.

ശ്രീ. രമേശ് ചെന്നിത്തല: സർ, 2009-ലെ ലോക സഭാ തെരഞ്ഞെടുപ്പിൽ

ശ്രീ. കെ. കെ. രാഗേഷ് മത്സരിച്ചപ്പോൾ ശ്രീ. പിണറായി വിജയന്റെ വീട് നിൽക്കുന്ന ബൂത്തിൽ സി.പി.ഐ. (എം) രണ്ടാമതായിപ്പോയി. ചുവപ്പുകോട്ടയായ ധർമ്മടം മണ്ഡലത്തിലെ 57-ാം നമ്പർ ബൂത്തിൽ സി.പി.ഐ.(എം)-ന് 412 വോട്ട്, ശ്രീ. കെ. സുധാകരന് 457 വോട്ട്.

മുഖ്യമന്ത്രി (ശ്രീ. പിണറായി വിജയൻ): സർ, എന്റെ വോട്ട് നിൽക്കുന്ന ബൂത്ത് ഒരുകാലത്തും ഞാൻ പ്രതിനിധാനം ചെയ്യുന്ന പ്രസ്ഥാനത്തിലല്ലാത്ത മറ്റൊരാൾക്കും ഭൂരിപക്ഷമുണ്ടായിട്ടില്ല. ഒരു കാലത്തുമില്ല, എല്ലാകാലത്തും അവിടെ തമ്പിംഗ് മെജോറിറ്റിയാണ്.

ശ്രീ. രമേശ് ചെന്നിത്തല: സർ, അങ്ങയുടെ വീട് നിൽക്കുന്ന 57-ാം നമ്പർ ബൃത്തിനെപ്പറ്റിയാണ് ഞാൻ പറയുന്നത്. ധർമ്മടം മണ്ഡലത്തിലെ 57-ാം നമ്പർ ബൃത്തിൽ സി.പി.ഐ.(എം)-ന് 412 വോട്ടും 457 വോട്ട് ശ്രീ. കെ. സുധാകരനും നേടി. ഞാൻ ഇവിടെ ഇരിക്കുന്ന പലരുടെയും ബൃത്തിന്റെ കാര്യം പറയാം. ഞാൻ 30 വർഷമായി തിരുവനന്തപുരത്താണ് താമസിക്കുന്നത്....(ബഹളം).....

മി. സ്നീക്കർ: അങ്ങയുടെ വാക്കുട്ട് സ്നിച്ചാണിത്.

ശ്രീ. രമേശ് ചെന്നിത്തല: സർ, ഇവിടെ പലരുടെയും ബൃത്തിനെപ്പറ്റി ഞാൻ പറയാം. എന്റെ മാന്യത കൊണ്ട് ഞാനത് പറയുന്നില്ല. ഞാൻ തിരുവനന്തപുരത്തെ താമസക്കാരനാണെങ്കിലും എന്റെ നാട്ടിലെ ബൃത്തിൽ നിന്നും മാറിയിട്ടില്ല. എന്റെ ബൃത്ത് സി.പി.ഐ.(എം)-ന് ബഹുഭൂരിപക്ഷമുള്ള മേഖല കൂടി കൂട്ടിച്ചേർത്തപ്പോഴാണ്.....ഞാൻ രണ്ടുതവണ മാവേലിക്കരയിൽ നിന്നും പാർലമെന്റിലേയ്ക്ക് മത്സരിച്ചു. രണ്ടുതവണയും എന്റെ പഞ്ചായത്തിലും എന്റെ ബൃത്തിലും എനിക്ക് ഭൂരിപക്ഷമായിരുന്നു. അതുകൊണ്ട് ബഹുമാന്യനായ മുഖ്യമന്ത്രി അങ്ങയുടെ ആ പ്രസംഗം വളരെ നിലവാരം താഴ്ന്നതായിപ്പോയി എന്നുമാത്രമേ എനിക്ക് പറയാനുള്ളൂ. ഞാൻ മത്സരിച്ച എല്ലാ തെരഞ്ഞെടുപ്പിലും.....രണ്ട് തെരഞ്ഞെടുപ്പിൽ ഒഴികെ (ഒന്നിൽ നാലായിരം വോട്ടിനും മറ്റൊന്നിൽ ആറായിരം



വോട്ടിനും) ഒന്നിൽ ശ്രീ. കെ. സുരേഷ് കുറുപ്പിനോടും മറ്റൊന്ന് മാവേലിക്കരയിലും.....  
 അങ്ങനെ രണ്ടുതവണ മാത്രമേ ഞാൻ പരാജയപ്പെട്ടിട്ടുള്ളൂ. എന്റെ നാട്ടിലും എന്റെ  
 പ്രദേശത്തും എനിക്കുള്ള അംഗീകാരം ജനങ്ങൾക്കറിയാവുന്നതാണ്. അതുകൊണ്ട്  
 ബഹുമാന്യനായ മുഖ്യമന്ത്രിയോട് എനിക്ക് പറയാനുള്ളത്, കഴിഞ്ഞ 10  
 വർഷത്തിനിടയിൽ നിങ്ങൾക്ക് ഒരേയൊരു തെരഞ്ഞെടുപ്പിൽ മാത്രമേ ജയിക്കാൻ  
 കഴിഞ്ഞുള്ളൂ. അത് ഇതാണ്. ഇതിന്റെ പേരിൽ നിങ്ങൾ അഹങ്കരിക്കേണ്ട. ശക്തമായ  
 തിരിച്ചടി യു.ഡി.എഫ്. നിങ്ങൾക്ക് നൽകുമെന്നുള്ള കാര്യത്തിൽ സംശയം വേണ്ട.  
 ഇവിടത്തെ പ്രധാനപ്പെട്ട കാര്യം, കെവിന്റെ കൊലപാതകത്തിൽ പോലീസ്  
 സ്വീകരിച്ച തെറ്റായ നടപടിയാണ്. അത് മറച്ചുവയ്ക്കാനാണ് മുഖ്യമന്ത്രി യൂത്ത്  
 കോൺഗ്രസ്സുകാരുടെ കാര്യം രാഷ്ട്രീയവൽക്കരിക്കാൻ ചെയ്തത്. അതുകൊണ്ട്  
 ഇതൊരു കാരണവശാലും കേരളാ പോലീസ് അന്വേഷിച്ചാൽ തെളിയില്ല. കേരളാ  
 പോലീസിനെ ഇക്കാര്യത്തിൽ വിശ്വാസത്തിലെടുക്കാൻ കഴിയില്ല. എസ്.പി.  
 ഉൾപ്പെടെയുള്ള ആളുകൾ ഇക്കാര്യത്തിൽ കുറ്റക്കാരാണ്. പോലീസ്  
 സംവിധാനത്തിന്റെ ഗുരുതരമായ വീഴ്ചയാണ് ഈ സംഭവത്തിന് കാരണം. ഈ  
 ദുരഭിമാനക്കൊല കേരളാ പോലീസിന്റെ സംഭാവനയാണ്. അതുകൊണ്ട് തന്നെ ഈ  
 കേസ് സി.ബി.ഐ. അന്വേഷിച്ചേ മതിയാകൂ എന്നു ഞാൻ ആവർത്തിച്ചു പറയാൻ

ആഗ്രഹിക്കുകയാണ്. അതുകൊണ്ട് ഇക്കാര്യം അംഗീകരിക്കാൻ കഴിയില്ലെന്നാണ് എനിക്ക് പറയാനുള്ളത്.

(ബഹുമാനപ്പെട്ട യു.ഡി.എഫ്. അംഗങ്ങൾ ബാനറുകൾ ഉയർത്തിപ്പിടിച്ച് ബഹു. സ്പീക്കറുടെ ഡയസ്റ്റിനമുന്നിൽ വന്നുനിന്ന് മുദ്രാവാക്യം വിളിച്ച് ബഹളം വച്ചുകൊണ്ടിരുന്നു.)